



سلسلہ نمبر

۵

# حرمین شریفین میں حاضرئ کی تدابیر



حضرت مفتی محمد سداشاد اعظم  
صاحب



idtirshad@gmail.com  
www.majliseirshad.org

خلیفہ مجاز بیعت

حضرت اقدس مولانا شاہ حکیم محمد سعید صاحب  
صاحب

# حرمین شریفین میں حاضری کی تدابیر

(پہلا حصہ)

از افادات

جناب مفتی محمد ارشاد اعظم صاحب رحمۃ اللہ علیہ

خليفةء مجاز بیعت

شیخ العرب والعجم عارف باللہ مجدد زمانہ

حضرت مولانا شاہ حکیم محمد اختر صاحب رحمۃ اللہ علیہ

## ضروری تفصیل

نام و عظ: حرمین شریفین میں حاضری کی تدابیر

نام و اعظ: جناب مفتی محمد ارشاد اعظم صاحب رحمۃ اللہ علیہ

تاریخ و عظ: اتوار ۲۶ جمادی الثانی ۱۴۳۵ھ، بمطابق ۲۷، اپریل ۲۰۱۴

اور اتوار ۴ رجب المرجب ۱۴۳۵ھ بمطابق ۴، مئی ۲۰۱۴

وقت: بعد نماز مغرب۔

مقام: جامع مسجد عمر فاروقؓ ایف سی ایریا کراچی۔

موضوع: بار بار حرمین شریفین میں حاضری کے نسخے اور آداب۔

اشاعت اول: ۱۴۳۳ھ - ۲۰۲۱ء

---

یہ مواعظ دراصل دو سلسلہ وار بیانات کا مجموعہ ہے۔ جو حضرت رحمۃ اللہ علیہ نے سن ۲۰۱۴ جمادی الثانی میں سفر عمرہ سے واپسی پر فرمایا اور کتابی شکل میں شایع کا حکم فرمایا۔

---

### عنوانات

- ۵ ..... حرین شریفین میں حاضری کی تدابیر (پہلا حصہ)
- ۵ ..... بار بار لوٹ کر آنے کی جگہ
- ۷ ..... کشش کی جگہ
- ۹ ..... فوائد (پھل)
- ۱۱ ..... حرم مکی کے آداب کا خیال
- ۱۴ ..... بے ادبی سے محرومی ہے
- ۱۶ ..... زاد راہ برائے حرین
- ۱۸ ..... سورہ فتح - مجرب عمل
- ۲۰ ..... تلبیہ کا اہتمام بطور دعا
- ۲۶ ..... حرین شریفین میں حاضری کی تدابیر (دوسرا حصہ)
- ۳۰ ..... حضرت ابراہیم علیہ السلام کی دعا
- ۳۲ ..... طواف حرم
- ۳۳ ..... حکمت بھرے اشعار
- ۳۴ ..... مسجد حرام کے آداب
- ۳۶ ..... بے ادبی سے بچیں
- ۳۷ ..... نظر کی حفاظت
- ۴۳ ..... دعا
- ۴۵ ..... حوالہ جات

- ۴۶ ..... حرمین شریفین میں حاضری کے آداب.
- ۴۷ ..... ضروری انتباہ مقدمہ سفر کی سنتیں.
- ۵۰ ..... سفر حج : انتہائی عاشقانہ عمل.
- ۵۰ ..... اللہ تعالیٰ کی نشانی.
- ۵۱ ..... کعبہ شریف کا ادب.
- ۵۳ ..... مہمان کی توہین میزبان کی توہین ہے.
- ۵۵ ..... حج و عمرہ کے متعلق خاص ہدایات.
- ۵۹ ..... ہدایات برائے زائرین مدینہ منورہ.

## حرمین شریفین میں حاضری کی تدابیر (پہلا حصہ)

أَحْمَدُ اللّٰهِ وَكَفَى وَسَلَامٌ عَلَىٰ عِبَادِهِ الَّذِينَ اصْطَفَىٰ أَمَا بَعْدُ

فَاعُوْذُ بِاللّٰهِ مِنَ الشَّيْطٰنِ الرَّجِيْمِ

بِسْمِ اللّٰهِ الرَّحْمٰنِ الرَّحِيْمِ

وَإِذْ جَعَلْنَا الْبَيْتَ مَثَابَةً لِّلنَّاسِ وَأَمْنًا وَاتَّخِذُوا مِن مَّقَامِ إِبْرٰهِيْمَ  
مُصَلِّئًا وَعَهْدِنَا إِلَىٰ إِبْرٰهِيْمَ وَإِسْمٰعِيْلَ أَنَّ طَهِّرَا بَيْتِيَ لِلطَّٰلِقِيْنَ وَالْعٰكِفِيْنَ

وَالرُّكَّعِ السُّجُوْدِ ﴿١٦٥﴾ (۱)

رَبَّنَا إِنِّي أَسْكَنْتُ مِنْ ذُرِّيَّتِي بِوَادٍ غَيْرِ ذِي زَرْعٍ عِنْدَ بَيْتِكَ الْمُحَرَّمِ رَبَّنَا  
لِيُقِيمُوا الصَّلٰوةَ فَاجْعَلْ أَفْئِدَةً مِنَ النَّاسِ تَهْوِي إِلَىٰهِمْ وَارْزُقْهُمْ مِنْ

الشَّرْبِ لَعَلَّهُمْ يَشْكُرُوْنَ ﴿١٦٤﴾ (۲)

گزشتہ دنوں اللہ تعالیٰ نے محض اپنے فضل و کرم سے حرمین شریفین کی حاضری  
نصیب فرمائی، فلہ الحمد ولہ الشکر آپ حضرات کے لیے بھی دعاؤں کی سعادت ملی اور سلام پیش  
کرنے کی بھی سعادت ملی۔ آج یہی کچھ باتیں عرض کرنی ہیں حرم شریف کے بارے میں جو  
اپنے بزرگوں سے سنی ہیں۔

## بار بار لوٹ کر آنے کی جگہ

اللہ سبحانہ و تعالیٰ فرماتے ہیں کہ یاد کیجیے اس وقت کو جب کہ ہم نے کعبۃ اللہ کو حرم مکہ  
کو بار بار لوٹ کر آنے کی جگہ بنایا ہے:

وَإِذْ جَعَلْنَا الْبَيْتَ مَثَابَةً لِّلنَّاسِ وَأَمْنًا

ترجمہ: (وہ وقت بھی قابل ذکر ہے کہ) جس وقت ہم نے خانہ کعبہ کو لوگوں کا معبود اور (مقام)  
امن (ف ۴) (ہمیشہ سے) مقرر رکھا۔

بار بار لوٹ آنے کی اس کو جگہ بنایا گیا ہے۔ **وَ اٰمَنًا** اور امن کی جگہ اللہ تعالیٰ نے اس کو بنایا ہے۔ اور یہی وجہ ہے کہ ایک مرتبہ حاضری کے بعد جو ایک مرتبہ وہاں حاضر ہو جائے تو اس کی پیاس اور بڑھ جاتی ہے ایک تو یہ ہے کہ اب تک کوئی آدمی گیا ہی نہ ہو۔ اللہ تعالیٰ سب کو نصیب فرمائے، ایک آدمی جو اب تک نہ گیا ہو اس کو اتنی طلب نہیں ہوتی، طلب اس کو بھی ہوتی ہے لیکن اس کو اس درجے میں نہیں ہوتی جو ایک آدمی ہو کر آچکا ہو، دیکھ کر آچکا ہو اس کی طلب اور زیادہ بڑھ جاتی ہے۔ وجہ اس کی یہی ہے کہ اللہ تعالیٰ فرماتے ہیں ہم نے اس بیت کو (یعنی اس گھر کو) بنایا ہی ایسا ہے کہ یہ بار بار لوٹ کر آنے کی جگہ ہے۔ آپ کہیں اور چلے جائیے کلفٹن یا کوئی اور گھومنے کی جگہ ہا کس بے وغیرہ، آپ تین چار مرتبہ چلے جائیے اس کے بعد پھر آپ کو پانچویں چھٹی دفعہ جانے کا جی بھی نہیں چاہے گا۔ ارے اب تو بہت دفعہ وہاں پر جا چکے ہیں کہ اب کیا ایک ہی جگہ پر بار بار جانا، اسی منظر کو دیکھنا، بس رہنے دو۔ کوئی اور جگہ ہو تو بالآخر آپ کہہ پڑیں گے نہیں یار جی نہیں چاہتا وہاں جانے کو۔ لیکن یہ محض اللہ تعالیٰ کی طرف سے ہے کہ وہاں بار بار جانے سے اور زیادہ پیاس بڑھ جاتی ہے اور طلب بڑھ جاتی ہے کہ اللہ اور بار بار لے کر آئے۔ تو آج میں وہ ہی طریقے جو بزرگوں سے سنے ہیں کہ جن طریقوں سے وہاں بار بار حاضری نصیب ہو وہ عرض کروں گا۔

بہر حال اللہ سبحانہ و تعالیٰ نے کعبۃ اللہ کو بار بار لوٹنے کی جگہ بنایا ہے۔ کہ آدمی لوٹ کر دوبارہ آئے اور پھر آئے اور پھر آئے بار بار آئے۔ یہ تاثیر اور جگہوں میں نہیں ہے۔ اور دوسری جگہ فرمایا کہ حضرت ابراہیمؑ کے الفاظ نقل فرمائے ہیں کہ اے اللہ میں نے اپنی ذریت کو (یعنی اپنی اولاد کو) یہاں ٹھہرا دیا ہے:

**رَبَّنَا اِنِّیْ اَسْکَنْتُ مِنْ دُوْرِیَّتِیْ یَوَادٍ غَیْرِ ذِیْ ذَرِّیِّ**

ترجمہ: اے ہمارے رب میں اپنی اولاد کو آپ کے معظم گھر کے قریب (ف) ایک (کف دست) میدان میں جو زراعت کے قابل نہیں آباد کرتا ہوں۔

ایک ایسی وادی میں جو لوق دق صحرا ہے، پتھر ملی زمین ہے اور وہاں قابل کاشت بھی نہیں ہے۔ **عِنْدَ بَیْتِکَ الْمَحْرَمِ** آپ کے محترم عزت والے گھر کے پاس اپنی ذریت کو اپنے گھر والوں

کو بسا دیا ہے اور آپ کے گھر کے پاس اس لیے بسایا ہے:

### رَبَّنَا يُقِيمُوا الصَّلَاةَ

ترجمہ: اے ہمارے رب تاکہ وہ لوگ نماز کا اہتمام رکھیں۔

تاکہ یہ لوگ نماز کو قائم کریں۔

## کشش کی جگہ

دیکھیے افراد دو ہی تھے، ایک حضرت اسماعیلؑ اور ان کی والدہ لیکن صیغہ حضرت ابراہیمؑ نے جو استعمال فرمائیں ہیں وہ جمع کے استعمال فرمائیں۔

### رَبَّنَا يُقِيمُوا الصَّلَاةَ

ترجمہ: اے ہمارے رب تاکہ وہ لوگ نماز کا اہتمام رکھیں۔

تاکہ یہ لوگ سب کے سب نماز کو قائم کریں۔

حالانکہ وہ تو دو ہی افراد تھے اور آگے چل کر بھی جمع کا صیغہ استعمال فرمایا ہے۔

### فَاَجْعَلْ اَفِيْدَةً مِّنَ النَّاسِ تَهْوِيْ اِلَيْهِمْ

تو آپ کچھ لوگوں کے قلوب ان کی طرف مائل کر دیجیئے۔

یہ بھی جمع کا صیغہ ہے کہ لوگوں کے دل ایسے بنا دیجیئے کہ مکہ مکرمہ کی طرف مائل ہونے لگے وہاں بھی یہ الفاظ ہیں۔ لوگوں کے دل مائل ہونے لگے لوگوں کے دلوں میں ایسی کشش ڈال دیجیئے کہ دل یہاں اس طرف مائل ہونے لگے، دل کھینچنے لگے، تو معلوم ہوا کہ حضرت ابراہیمؑ کو پہلے سے اطلاع دے دی گئی تھی کہ آپ گھبرائے نہیں، آپ جب چھوڑ کر جا رہے ہیں ملک شام کی طرف اپنے بیوی بچوں کو تو آپ گھبرائے نہیں، یہ ضائع نہیں ہوں گے اور یہاں باقاعدہ ایک شہر بسا دیا جائے گا۔ آپ کے معزز گھر کے پاس اس لیے بسا رہا ہوں تاکہ یہ لوگ نماز کو قائم کریں۔ اس سے ایک نکتہ یہ نکلتا ہے کہ مسجد کے پاس اگر گھر ہو تو نماز قائم کرنے میں مدد ملتی ہے۔ غالب کا ایک شعر یاد آگیا، ان کی شخصیت جیسی بھی صحیح اس پر بحث نہیں ہے لیکن بعض

مواقع پر بڑی عجیب باتیں کہیں اور بڑے عجیب نکتے بیان کیے ہیں غالب نے اور وہ غالب خود کہتے ہیں۔

یہ مسائل تصوف یہ تیرا بیان غالب

تصوف کے مسائل پر تیرا بیان اُف

تجھے ہم ولی سمجھتے جو نہ باد خوار ہوتا

تو اگر شراب نہ پیتا ہوتا تو ہم تو تجھے ولی جانتے کہ تو تو اللہ کا ولی ہے ایسے تو تصوف کے مسائل کو بیان کرتا ہے، طریقت کے مسائل کو تو اس طرح بیان کرتا ہے خود کہہ رہے ہیں اور بعض اوقات بڑی حکمت باتیں کہیں ہیں ان ہی میں ایک شعر ابھی یاد آگیا آپ حضرات کی برکت سے غالب نے کہا۔

مسجد کے زیر سایہ اک گھر بنا لیا ہے

غالب نے گھر بنایا تھا دہلی میں مسجد کے قریب اور وہ مسجد قریب تھی تو وہ کہتے ہیں۔

مسجد کے زیر سایہ اک گھر بنا لیا ہے

یہ بندۂ کمینہ ہمسایۂ خدا ہے

اب دیکھیے کیا زبردست نکتہ نکالا ہے کہ کیونکہ مسجد اللہ کا گھر ہے، ہمارے گھر کے پاس جو رہتا ہے تو ہم کیا کہتے ہیں اس کو کہ ہمارے ہمسائے ہیں ہمارے پڑوسی ہیں جو مسجد کے پاس رہتا ہو وہ مسجد اللہ کا گھر ہے اور جس کا گھر مسجد کے پاس ہو تو گویا اس کا گھر اللہ کے گھر کے پاس ہے تو وہ اللہ کا پڑوسی ہوا۔ یہ نکتہ بیان کیا ہے بڑا عجیب نکتہ ہے اس کا کوئی انکار نہیں کر سکتا۔ بالکل صحیح بات ہے۔

مسجد کے زیر سایہ اک گھر بنا لیا ہے

یہ بندۂ کمینہ ہمسایۂ خدا ہے

ایسی ہی درود شریف کے بارے میں بڑا عجیب نکتہ نکالا ہے غالب نے وہ کہتے ہیں۔

غالب فنائے خواجہ بہ یزدہ گزارشتے

آپ نے دیکھا ہو گا جتنے بھی درود شریف کے صیغے ہیں جتنے بھی صیغے ہوں ان تمام کے تمام کے

صیغوں میں ہم اللہ تعالیٰ سے گزارش کرتے ہیں کہ اللہ درود نازل فرمائیے حضور صلی اللہ علیہ وسلم پر اے اللہ حضور صلی اللہ علیہ وسلم پر آپ درود نازل فرمائیے۔ تمام صیغوں میں یہ بات آپ کو مشترک ملے گی۔ تو غالب کہتے ہیں ۔

غالب فنائے خواجہ بہ یزدہ گزارشتے

کہاں ذات پاک مرتبان محمد است

(ﷺ)

کہ ہم جو حضور صلی اللہ علیہ وسلم پر درود بھیجنے کی جو گزارش کرتے ہیں وہ اللہ تعالیٰ سے کرتے ہیں کہ اے اللہ آپ بھیجیے اس کا نکتہ یہ بیان فرماتے ہیں ۔

کہاں ذات پاک مرتبان محمد است

کیونکہ اللہ تعالیٰ کی ذات ایسی ہے جو واحد حضور صلی اللہ علیہ وسلم کے صحیح مقام سے واقف ہے۔ کیونکہ اللہ تعالیٰ ہی آپ صلی اللہ علیہ وسلم کے صحیح مقام سے واقف ہیں ہم لوگ واقف نہیں ہیں۔ اس لیے اللہ اس مقام، اس شان کے اعتبار سے درود نازل فرمائیں گے اور رحمتیں نازل فرمائیں گے حضور صلی اللہ تعالیٰ علیہ وسلم پر۔ اس لیے ہم اللہ تعالیٰ سے گزارش کرتے ہیں آپ بھیجیے حضور صلی اللہ علیہ وسلم پر درود نازل فرمائیے اس لیے کہ آپ بہتر جانتے ہیں حضور صلی اللہ علیہ وسلم کے مرتبے کو۔ **تَوَرَبَّنَا لِيُقِيمُوا الصَّلَاةَ** میں یہ نکتہ ہے کہ آپ کے محترم اور معزز گھر کے پاس اس لیے بسایا ہے اپنے گھر والوں کو تاکہ یہ نماز کو قائم کریں۔

**فَاَجْعَلْ اَفِيْدَةً مِّنَ النَّاسِ تَهْوِيْ اِلَيْهِمْ**

پس آپ لوگوں کے دل ایسے بنا دیجیے کہ وہ یہاں مکہ مکرمہ کی طرف ان لوگوں کی

طرف مائل ہوں۔

فوائد (پھل)

**وَاَرْزُقْهُمْ مِّنَ الشَّجَرِ لَعَلَّهُمْ يَشْكُرُوْنَ**

ترجمہ: اور ان کو (محض اپنی ضرورت سے) پھل کھانے دیکھیے تاکہ یہ لوگ (ان نعمتوں کا) شکر کریں۔

اور چوں کہ یہ لقمہ ووق صحرا ہے یہاں تو پھل کہاں سے آگیاں گے پودے ہی نہیں آگتے۔ تو آپ ان کو اپنی قدرت سے پھل کھلائیے، محض اپنی قدرت سے پھل کھلائیے۔

### وَأَذِقْهُمْ مِّنَ الثَّمَرَاتِ لَعَلَّهُمْ يَشْكُرُونَ

تاکہ یہ لوگ اللہ کا شکر ادا کریں۔

ایک دوسری جگہ یہ الفاظ ہیں کہ

### يُجِبِّي إِلَيْهِ ثَمَرَاتُ كُلِّ شَيْءٍ رِّزْقًا مِّنْ لَّدُنَّا (۳)

ترجمہ: جہاں ہر قسم کے پھل کھنچے چلے آتے ہیں جو ہمارے پاس سے (یعنی ہماری قدرت اور رزاقی سے) کھانے کو ملتے ہیں

مکہ مکرمہ میں ساری دنیا سے پھل وہاں کھینچے چلے آتے ہیں۔ کہتے ہیں کہ الہ آباد مشہور ہے دو جہوں سے ایک وجہ تو یہ ہے کہ اکبر الہ آبادی مرحوم کی وجہ سے اور ایک الہ آباد مشہور ہے اپنے امر وودوں کی وجہ سے۔ تو میں نے کہیں پڑھا تھا۔ تو خواہش تھی کہ الہ آباد کا امرود کیسا ہوتا ہے۔ تو ہم تو الہ آباد کبھی گئے ہی نہیں، وہ مکہ مکرمہ میں الہ آباد کا امرود کھانے کی اللہ تعالیٰ نے موقع عطا فرمایا۔ مکہ مکرمہ کی برکت سے وہ ایک چھوٹے خر بوزے کے برابر وہاں کا امرود انتہائی لذیذ اور اس پر اسٹیکر لگا ہوا تھا کہ یہ الہ آباد کا ہے اور انتہائی لذیذ ایسا امرود کبھی کھایا ہی نہیں۔ اس وقت ساتھیوں سے کہا کہ بھائی الہ آباد اگر مشہور ہے امرود کی وجہ سے تو بالکل صحیح مشہور ہے۔ ایسا اتنا بڑا امرود تو ہم نے دیکھا ہی نہیں۔ اور اتنا لذیذ امرود بھی کبھی نہیں کھایا۔ آم یہاں پر پیدا ہوتا ہے اور یہاں نہیں ملے گا آپ کو۔ وہاں مکہ مکرمہ میں آم ہر وقت مل جائے گا۔ یہ ہے وَأَذِقْهُمْ مِّنَ الثَّمَرَاتِ حضرت ابراہیم کی دعا کا اثر ہے کہ ان کو پھل کھلائیے اور ان کو پھل عطا فرمائیے۔ تو اب دنیا بھر سے کھینچ کر پھل وہاں پہنچ جاتے ہیں۔ اور وہاں کوئی خاص کاشت نہیں ہوتی چند وہاں پر چھوٹے موٹے باغات ہیں کھجوروں کے اور وہ شہر سے باہر ہیں بڑے باغات تو شہر سے باہر ہیں۔ اندر کوئی اکا دکا باغات ہوں گے وہ بھی کھجور کے۔ یہ ساری دنیا سے پھل وہاں پہنچ جاتے ہیں یہ بھی حضرت ابراہیم کی دعا کا اثر ہے۔

تو اللہ تعالیٰ نے اس گھر میں ایسی خاصیت اور ایسی کشش رکھی ہے کہ دل اس کی طرف کھینچتے ہیں۔

## حرم مکی کے آداب کا خیال

بزرگوں نے اس کے طریقے بھی بتائے ہیں کہ وہاں حاضری آسان ہو جائے، اس کے بعد آداب ہیں طریقے ہیں، اگر ہم ان کو اختیار کر لیں تو ہماری حاضری آسان ہو جائے۔ تو ایک تو یہ ہے کہ یہاں پر رہتے ہوئے ہم بیت اللہ کا احترام کریں۔ بیت اللہ کی طرف رخ کر کے منہ کر کے تھوکے نہیں۔ تھوک پھینکتے وقت ہمیں اس بات کا اہتمام رکھنا چاہیے کہ آداب معاشرت میں سے ہے کہ قبلے کی طرف رخ نہ ہو۔ دوسرا یہ کہ کوئی ایسی جگہ تلاش کیجیے جو کچکی ہو، وہاں تھوک پھینک کر اپنے پیر سے اس کو مٹی سے دبا دیں، فوراً دبا دیں، سخت تکلیف ہوتی ہے، جس کی طبیعت میں ذرا بھی سلامتی ہو بلغم پڑا ہوا ہو کسی کا تو دیکھ کر کیا حال ہوتا ہے۔ یا پان کی پیک ہو یہ بھی ایذائے مسلم ہے۔ ہم سمجھتے ہی نہیں اس کو کہ جتنے لوگوں نے اس کو دیکھا ہے تو ان کو کیا اچھے لگے گا کہ کہے گا کہ کتنا اچھا لگ رہا ہے یہ بلغم، تو ظاہر ہے برا ہی لگتا ہے۔ اور جب برا لگا تو یہ تکلیف ہے اور ایذائے مسلم حرام ہے۔

حضرت مفتی شفیع صاحب رحمہ اللہ فرمایا کرتے تھے اگر کسی نے بیت الخلاء میں فراغت کے بعد صحیح طرح نجاست کو دھویا نہیں صاف نہیں کیا بعد میں کوئی شخص آیا اور اس نے دیکھا نجاست کے اثرات ہیں یا بوباتی ہے تو تکلیف ہوئی اس کو تو یہ بھی ایذائے مسلم ہے۔ اور فرمایا کہنے کی بات تو نہیں لیکن میں پھر بھی بتا دیتا ہوں کہ میں بیت الخلاء میں بیٹھ کر لوٹے کو دھولیتا ہوں اتنا جو وقت ملتا ہے اس میں فراغت کے ساتھ ساتھ میں لوٹا بھی دھولیتا ہوں تاکہ لوٹا صاف ستھرا ہے۔

دیکھیے بزرگوں نے کیا کیا آداب بتائے ہیں لہذا ہرگز بیت اللہ کی طرف رخ کر کے تھوکے نہیں۔ یہ بھی بیت اللہ کی تعظیم میں داخل ہے کہ خلاف ادب ہے وہاں رخ کر کے تھوکنا۔ اسی طرح روایات میں یہ ترغیب آئی ہے کہ جب غسل کر رہے ہوں تو کچھ کپڑا وغیرہ

باندھ لیا جائے سطر کو ڈھانپنے کے لیے ناف سے گھٹنوں تک کوئی کپڑا باندھا جائے حدیث شریف میں حضور صلی اللہ علیہ وسلم نے اس کی ترغیب دی ہے۔ ہم لوگوں کو غسل کرنے میں بھی بعض اوقات ایسا ہوتا ہے کہ کیونکہ آدمی کا سطر کھلا ہوتا ہے اور بیت اللہ کی طرف رخ ہو گیا اسی حالت میں برہنہ حالت میں تو یہ بے ادبی ہے بیت اللہ کی۔ تو حضور صلی اللہ علیہ وسلم نے یہ ترغیب دی ہے کہ اس کو کوئی کپڑا بنایا جائے جو باندھ لیا جائے غسل کے وقت۔

وہاں ایک صاحب ملیشیا سے آئے تھے مدرسے میں آئے تھے تو انہوں نے ہم لوگوں کو بتایا کہ جب وہ ملیشیا گئے تو ان کو ہوٹل میں تولیہ وغیرہ اور دوسری چیزیں ضرورت کی وہ فراہم کی گئیں اور ساتھ میں ایک لنگی بھی دی گئی تو انہوں نے کہا کہ بھائی یہ لنگی آپ واپس لے جائیے لنگی تو میرے پاس ہے جو استعمال کی ہے انہوں نے کہا کہ یہ اس کے لیے نہیں ہے یہ غسل کے لیے ہے اور یہاں پر غسل کے لیے پہنا جاتا ہے۔ غسل کے لیے اس لنگی کو باندھا جاتا ہے۔ وہ بڑے متاثر ہوئے اور تحقیق کی کہ بھائی یہ ادب ان میں کیسے آیا؟ تو معلوم ہوا کہ جس صوبے میں ایسا ہوتا ہے اس صوبے کا جو گورنر ہے وہ دارالعلوم دیوبند سے فاضل ہے عالم ہے۔ انہوں نے یہ طریقہ یہاں رائج کر لیا ہے کہ بھائی غسل کرتے وقت سب لنگی باندھا کریں چھوٹی لنگی ہوتی ہے وہ پنڈلی تک ہوتی ہے بھائی یہ باندھ کر غسل کریں اور وہاں ہوٹلوں تک میں جو مسافر آتے ہیں ان کو فراہم کی جاتی ہے کہ قبلے کی بے ادبی نہ ہو، بیت اللہ کی بے ادبی نہ ہو۔ کیا پتا اللہ تعالیٰ اس کی وجہ سے ہم کو محروم کر دیں حاضری سے۔

بے ادب محروم منداز فضل رب

مولانا روم فرماتے ہیں یہ کوئی ایسی ہوائی بات تھوڑی ہے۔

از خدا جو یم توفیق ادب

بے ادب محروم مونداز فضل رب

ہم اللہ تعالیٰ سے ادب کی توفیق مانگتے ہیں چونکہ بے ادب اللہ کے فضل سے محروم رہتا ہے معلوم ہوا ادب نہ کرنے والا پر اللہ کا فضل متوجہ نہیں ہوتا اور سارا سارا کام فضل سے بنتا ہے۔

کار فرما تو فضل ہے ان کا

ان کا۔ یعنی اللہ تعالیٰ کا۔

ہم غلاموں کا نام ہوتا ہے

ہم نے حج کر لیا، عمرہ کر لیا، نماز پڑھ لی، تراویح پڑھ لی۔ تلاوت کر لی، ہم غلاموں کا نام ہو رہا ہے اگرچہ جو فضل ہے وہ اللہ تعالیٰ کا کام کر رہا ہے۔ اللہ کا فضل ہوا تو ہم نے تلاوت کی اللہ کا فضل ہوا تو ہم مسجد میں آئے نماز پڑھی۔

کار فرما تو فضل ہے ان کا

ہم غلاموں کا نام ہوتا ہے

کام بنتا ہے فضل سے اختر

فضل کا آسرا لگائے ہے

حضرت والا رحمۃ اللہ علیہ نے بھی فرمایا تھا۔ اس لیے یہ بیت اللہ کے ادب میں داخل ہے نہ قبلے کی طرف رخ کر کے تھوکا جائے اور نہ ہی برہنہ وہاں اس کی طرف رخ کیا جائے۔ کپڑے بدلتے وقت اس بات کا خاص اہتمام رکھنا چاہیے کہ بیت اللہ کی طرف رخ نہ ہو۔ اس کی تحقیق کرنی چاہیے کہ ہمارا بیت اللہ کی طرف تو رخ نہیں ہے۔ اس کی طرف سے رخ پھیر کر پھر کپڑے بدلے جائیں کیوں کہ کپڑے بدلتے وقت سطر کھل جاتا ہے۔ اور سطر ایسی حالت میں کھلا ہوا ہو کہ بیت اللہ کی طرف رخ ہو تو یہ غلط ہے، محرومی کا اندیشہ ہے۔

اسی طریقے سے بیٹھنے میں اس بات کا دھیان رہے کہ بیت اللہ کی طرف پیر کر کے بلا مجبوری، کوئی مجبوری ہو تو وہ بات الگ ہے۔ کسی کے گھٹنوں میں تکلیف ہوتی ہے یا کوئی بیماری ہو یہ بات تو الگ ہے یہ تو عذر ہے۔ لیکن بلا ضرورت بیت اللہ کی طرف رخ کر کے پیر کر لینا، پیروں کو کھول لینا پھیلا لینا یہ بے ادبی میں داخل ہے۔

بھائی بزرگوں نے تو امام اعظم ابو حنیفہ رحمۃ اللہ علیہ تو اپنے استاد امام حماد رحمۃ اللہ علیہ کے گھر کی طرف پاؤں نہیں کرتے تھے۔ اپنے استاد کے گھر کی طرف پاؤں کر کے نہیں لیٹتے تھے۔ امام مالک رحمۃ اللہ علیہ درس گاہ میں کبھی لیٹتے نہیں تھے اور پاؤں بھی نہیں پھیلاتے تھے۔ یہ بڑے لوگوں کی باتیں ہیں اور ان ہی باتوں نے تو ان کو بڑا بنایا ہے۔ ہم ان کو کوئی اہمیت نہیں

دیتے۔ انہوں نے اہمیت دی اور اللہ نے ان کو نواز دیا اور اتنے بڑے مرتبے عطا فرمائے۔ تو بیٹھنے میں بھی اس بات کا دھیان رہے کہ بلا مجبوری بیت اللہ کی طرف رخ کر کے پیر نہ پھیلائیں۔

حاجی امداد اللہ مہاجر مکی رحمۃ اللہ علیہ جن کو سید الطائفہ کہا جاتا ہے ان کی نیند کی حالت میں بھی پیر نہیں پھیلتے تھے سو رہے ہوتے تھے نیند کی حالت میں حالانکہ آدمی غیر مکلف ہوتا ہے کچھ پتا بھی نہیں ہوتا لیکن ان کے پیر نہیں پھیلتے تھے۔ تو خادم نے ایک دن پوچھ لیا کہ آپ پیر نہیں پھیلاتے، سوتے ہوئے بھی آپ کے پیر نہیں پھیلتے تو اس کی وجہ کیا ہے؟ تو پہلے تو حضرت نے کوشش کی کہ نہ بتائیں پھر جب اس نے اصرار کیا تو بتایا اور فرمایا کہ بھائی کوئی غلام بھی اپنے آقا کے سامنے پیر پھیلاتا ہے؟ تو ان کو اللہ تعالیٰ کی ذات کا اس قدر استحضار حاصل تھا کہ ان کے پاؤں نیند میں بھی نہیں پھیلتے تھے۔ یہ بیت اللہ کے بھی آداب میں سے ہے کہ اس کی طرف پیر نہ پھیلائیں۔

اسی طرح فراغت کے وقت جب بیٹھیں تو اس بات کا دھیان رکھیں کہ گھروں میں ہم تعمیرات کرا لیتے ہیں لیکن اس بات کا دھیان نہیں رکھتے کہ بیت اللہ کی طرف رخ ہوتا ہے بیت الخلاء کا یعنی جب آدمی فراغت کے لیے اس میں بیٹھتا ہے تو یا تو اس کا منہ ہوتا ہے یا اس کی پیٹھ ہوتی ہے۔ یہ دونوں چیزیں خلاف ادب ہیں۔ منع فرمایا ہے ممنوع ہے نہ پیٹھ ہونہ منہ ہو بیت اللہ کی طرف فراغت کے وقت۔ یا کہیں کھلی جگہ میں گاؤں دیہات میں جنگل میں فراغت کرنی پڑ جائے تو اس بات کا دھیان رکھنا چاہیے کہ نہ ہمارا منہ ہو قبلے کی طرف نہ چہرہ ہو اور کمر ہونہ پیٹ ہو، یہ بھی ممنوع ہے ادب کے خلاف ہے۔

اسی طریقے سے لیٹنے میں، لیٹنے کی حالت میں بیت اللہ کی طرف رخ کر کے نہ لیٹا جائے کہ پاؤں ہمارے بیت اللہ کی طرف ہوں اس طرح لیٹنا یہ بھی بے ادبی ہے بیت اللہ کی اور ان تمام باتوں پر اندیشہ محرومی ہے۔

## بے ادبی سے محرومی ہے

ایک صاحب جو عالم بھی ہیں اہل علم ہیں۔ مجھ سے وہ فرمانے لگے کہ وہاں جا کر

میرے لیے دعا کرنا کہ بات یہ ہوئی کہ ایک مدینہ منورہ کے رہنے والے ایک سے جو مدینہ منورہ کا رہنے والا تھا میری اس کے ساتھ کچھ گرما گرمی ہو گئی، حق پر وہی تھا میں ناحق تھا اور میں نے کچھ باتیں اس کو سنائی، اسباب موجود ہے پاسپورٹ موجود ہے، پیسے موجود ہیں چھٹی بھی مجھے مل جائے گی مگر میری حاضری نہ ہو پارہی۔ خود ان کی زبان سے میں نے کانوں یہ الفاظ سنے ہیں۔ سب اسباب موجود ہیں مگر حاضری نہیں ہو پارہی۔ تو ذرا میرے لیے جا کر دعا کرنا۔ یہ کیا چیز ہے یہ وہی ہے ذرا سی بے ادبی پر محرومی کا اندیشہ ہے۔

ایک صاحب نے مدینہ منورہ کی دہی کے بارے میں یہ کہہ دیا کہ وہ ہندوستان کے تھے کہنے لگے ہندوستان میں دہی ایسی میٹھی ہوتی ہے یہاں تو کھٹی ہوتی ہے۔ مدینہ منورہ کی دہی کھٹی ہے تورات کو سرور عالم صلی اللہ علیہ وسلم کی زیارت ہوئی آپ انتہائی غصے میں تھے اور فرمایا کہ ہمارے شہر سے نکل جاؤ تم یہاں رہنے کے قابل نہیں ہو تمہیں تو چاہیے تھا ہمارے شہر کی کھٹی دہی بھی تمہیں پسند آتی، ہندوستان کی دہی سے زیادہ پسند آتی۔ کیونکہ ہمارے شہر کی ہے چاہے کھٹی ہی ہو۔ تم نے یہ کہا کیوں؟ کہ یہ مدینہ منورہ کی دہی کھٹی ہوتی ہے۔

حضرت مولانا شاہ ابرار الحق صاحب رحمۃ اللہ علیہ ان کے متوسلین میں سے ایک صاحب تھے ایک مرتبہ وہاں جو حبشی عورتیں آتی ہیں برقعہ پہنی ہوئی ہوتی ہیں پردے میں ہوتی ہیں انڈے بیچتی ہیں مدینہ منورہ میں، سامنے رکھے ہوتے ہیں انڈے اور لوگ خریدتے رہتے ہیں انہوں نے ان سے کچھ انڈے خرید لیے اور ایک دو انڈے خراب نکلے تو انہوں نے یہ کہہ دیا کہ یہ عورتیں کیسی ہیں انہوں نے مجھے خراب انڈے دے دیے۔ آئندہ ان سے انڈے نہیں خریدوں گا۔ تورات کو سرور عالم صلی اللہ علیہ وسلم کی زیارت ہوئی اور آپ نے فرمایا کہ بھائی ان سے خرید لیا کرو غریب عورتیں ہیں اور بہت دور سے آتی ہیں اور ہمارے شہر کی ہیں۔ تو وہ صبح اٹھ کر بہت روئے کہ مجھ سے کیا غلطی ہو گئی۔ اور پھر روزانہ انڈے خریدتے تھے اپنی غلطی پر ندامت کی وجہ سے روزانہ انڈے خریدتے تھے۔ خود ضرورت نہیں ہوتی تھی دوسروں کو دے دیتے تھے لیکن خریدنے لگے۔

اس لیے بہت زیادہ ادب جتنا ہم ادب کریں گے اتنا ہی ہمارے لیے آسانیاں ہوں گی۔

اس لیے لیٹنے کی حالت میں بھی یہ تحقیق کر لیں کہ کہیں ہمارے پیر تو نہیں ہیں قبلے کی طرف۔

## زادراہ برائے حرمین

ایک ادب یہ بھی ہے کہ حضرت مفتی شفیع صاحب رحمۃ اللہ علیہ نے یہ بات سکھائی کہ ایک تھیلی بنانی چاہیے اس پر لکھ بھی لیں لفافہ ہو تھیلی ہو اس پر لکھ لیں برائے سفر حرمین شریفین۔ اس پر لکھ لیں مار کر سے قلم سے ایک تھیلی ہو لفافہ ہو اس میں حسب استطاعت پانچ روپے، دس روپے، بیس روپے، روزانہ ڈالتے رہیے۔ جتنا آپ کی استطاعت ہو۔ دونوں حضرات ایک تو مفتی محمد شفیع صاحب رحمۃ اللہ علیہ جو کہ پاکستان کے مفتی اعظم ہیں۔ اور مفتی محمود حسن گنگوہی رحمۃ اللہ علیہ شاہیر فتاویٰ محمودیہ اور حضرت شیخ مولانا زکریا رحمہ اللہ کے خلیفہ اعظم کہا جاتا ہے ان کو۔ بہت بڑے اور سب سے بڑے خلیفہ یہ ہی شمار ہوتے ہیں تو ان کے ملفوظات میں ملفوظات فقہی الامت میں۔ اور مفتی شفیع صاحب رحمۃ اللہ علیہ کے ملفوظات میں نے خود یہ باتیں پڑھیں ان دونوں حضرات نے یہ بات لکھی ہیں انہوں نے سفر حرمین شریفین کے لیے ایک تھیلی بنائی تھی اس میں پیسے ڈالتے رہتے تھے، تھوڑے تھوڑے پیسے پانچ روپے دس روپے ڈالتے رہتے تھے اور دونوں حضرات نے لکھا ہے کہ اس تھیلی بنانے اور لفافے بنانے کی برکت سے کئی مرتبہ ہمیں حاضری نصیب ہوئی۔ اور دونوں حضرات نے لکھا ہے کہ اسی عمل کی برکت سے ہوئی ہے۔ آپ اندازہ لگائیے کہ کتنے بڑے بڑے یہ حضرات مفتی ہیں، صدر مفتی دارالعلوم دیوبند مولانا مفتی محمود حسن گنگوہی رحمۃ اللہ علیہ وہ بھی یہ لکھتے ہیں اور مفتی محمد شفیع صاحب رحمۃ اللہ علیہ نے بھی یہ فرمایا ہے۔ بلکہ ایک مرتبہ حضرت مفتی شفیع صاحب رحمۃ اللہ علیہ کی صاحب زادی نے عرض کیا کہ بیت اللہ حاضری کو جی چاہتا ہے تو فرمایا کہ کچھ تیاری بھی کی ہے تو انہوں نے کہا کہ تیاری تو نہیں کی تو بس جی چاہتا ہے، فرمایا یہ بھی کوئی بات ہے۔ تیاری کرو اور پھر فرمایا ایک تھیلی بناؤ پیسے ڈالو ان سے بھی یہ عمل شروع کرواؤ۔ بھائی خالی ارادہ سے کیا ہوتا ہے تو اللہ کو اپنی طلب تو دکھاؤ کچھ عمل تو کرو۔ لہذا ان سے تھیلی بنوائی کچھ پیچاسی روپے ان کے کچھ جمع ہو گئے تھے کہ ان کا انتقال ہو گیا نہیں جا سکیں اور ان کی

طرف سے یہ پیسے شامل کیے گئے اور حضرت مفتی رفیع عثمانی صاحب دامت برکاتہم کو بھیجا گیا اور انہوں نے حج کیا۔ یہ ہی پیسے وہ لے گئے۔ بہر حال یہ تھیلی بنانا یہ بھی بہت بڑا ادب ہے اور اس سے بڑی آسانی ہوتی ہے دو بڑے بزرگوں نے جو اپنے وقت کے بڑے مفتی بھی تھے انہوں نے یہ فرمایا کہ اس عمل کی برکت سے ہماری کئی مرتبہ حاضری ہوئی، اور آپ کو تو پتا ہی ہے کہ عالم کی کیا تنخواہ ہوتی ہے؟

وہ لطیفہ مشہور ہے کہ ایک صاحب نے کہا کہ میرے ہاتھی کو جو رلا دے گا میں اس کو انعام دوں گا۔ بہت لوگ آئے پتا نہیں کیا کیا اس کے کان میں کہا وہ ٹس سے مس نہیں ہوا ایک مرتبہ ایک مولوی صاحب آئے انہوں نے کچھ کان میں کہا تو وہ بہت رویا زار و قطار رونے لگا، اب لوگوں نے کہا کہ آپ نے کیا کہا ہے اس کے کان میں، انہوں نے کہا کہ میں نے کچھ کہا تو نہیں بس میں نے اپنی تنخواہ بتادی تھی۔ تو وہ بے چارہ ہاتھی بھی رو پڑا۔ یہ بات تو اپنی جگہ ہے بطور لطیفہ کہ۔ لیکن اس بات میں کوئی شک نہیں کہ جتنی برکت ائمہ، علماء اور مؤذنین کی تنخواہوں میں ہوتی ہے اتنی شاید کسی اور طبقے کی تنخواہوں میں نہیں ہوتی ہے۔ کم تنخواہ اور قلیل تنخواہ میں گزارا ہو جاتا ہے الحمد للہ۔ اللہ تعالیٰ گزارا کروادیتے ہیں۔ ان حضرات کی تنخواہوں میں علماء مؤذنین، ائمہ ان کی تنخواہوں میں بڑی برکت ہوتی ہے۔ آپ دیکھ لیجئے مشاہدہ کر لیجئے۔

بہر حال تھیلی بنانی چاہیے اور اس میں کچھ نہ کچھ ڈالتے رہیے روزانہ یہ ضروری نہیں کہ آپ روزانہ پانچ سو روپے ہی ڈالیں، بس سو روپے یا دس روپے یا پانچ روپے ڈال دیجیے بس مگر روز ڈالیے۔ بلکہ صدقے کے لیے بھی ہمارے بزرگوں نے تو دو تھیلیاں بنائی ایک تو حرم شریف کے سفر کی نیت سے اور ایک صدقے کی نیت سے ایک تو یہ ہے کہ آپ نے ہفتے بھر میں مہینے میں صدقہ دے دیا یہ بھی اچھی بات ہے۔ یہ برا عمل نہیں ہے یہ بھی بہت اچھا ہے لیکن اس سے بھی بہتر عمل یہ ہے کہ آپ ایک تھیلی بنائیے اور لفافے یا تھیلی اور اس کے اندر صدقے کے پیسے ڈالتے رہیے روزانہ اب ایک معمول بنا لیجیے، دس دن، بیس دن پندرہ دن، آپ نکال دیجیے اور صدقہ ادا کر دیجیے۔ اس میں یہ ہو گا کہ وہ صدقہ کے جو پیسے رکھے ہوئے ہیں اس کی برکت سے

حفاظت رہے گی۔ گھر میں برکت رہے گی اور ہر بزرگوں کا بتایا ہوا عمل ہے۔ ان کا مجرب عمل ہے اس پر ان کا تعامل رہا ہے۔ اس لیے صدقے کے لیے بھی ایک تھیلی بنانی چاہیے اس میں بھی حسب استطاعت دو روپے ہی صحیح، پانچ روپے صحیح آپ روزانہ ڈالتے رہیے۔ اور دس دن کے بعد یاد دہنتے کے بعد یا مہینے کے بعد کسی مستحق کو دے دیجیے۔ بہر حال یہ دونوں عمل ہمیں کرنے چاہیے۔ اور انتہائی مفید ہے، آج کل حالات کیسے چل رہے ہیں آپ کو معلوم ہے۔ کسی کی جان مال محفوظ نہیں ہے اس لیے صدقے کا اہتمام انتہائی ضروری ہے۔ صدقے کی برکت سے یہ بلائیں ٹل جاتی ہیں اور ناگہانی آفتوں سے اللہ تعالیٰ حفاظت فرماتے ہیں۔ بری موت سے اللہ حفاظت فرماتے ہیں۔ حدیث شریف میں آتا ہے۔

تو حرمین شریفین کی نیت سے بھی اس کا اہتمام رکھنا چاہیے کہ ہم ایک تھیلی بنالیں اور اس میں تھوڑے تھوڑے پیسے جمع کرتے رہیں اور ایک ادب بزرگوں نے یہ بھی بتایا ہے۔ حضرت مولانا مسیح اللہ خان صاحب رحمۃ اللہ علیہ جلال آبادی ان کے پاس چند لوگ بیٹھے ہوئے تھے انہوں نے فرمایا کہ تم میں سے کون یہ چاہتا ہے کہ وہ حرمین شریفین میں جاتا رہے اور آتا رہے، جاتا رہے آتا رہے، جب کہ اس کے پاس اسباب بھی نہ ہوں پھر بھی اس کی حاضری ہوتی رہے جاتا رہے آتا رہے تو لوگوں نے عرض کیا کہ حضرت یہ تو سب چاہتے ہیں۔ تو حضرت نے جواب دینے کے بجائے مزید دو دفعہ یہی سوال کیا۔ یہ سنت بھی ہے، کوئی اہم بات ہوتی تھی حضور صلی اللہ علیہ وسلم اس بات کو تین مرتبہ فرماتے تھے یا کوئی اہم سوال ہوتا تھا تو تین مرتبہ پوچھنے کا اہتمام فرماتے تھے۔ تو حضرت مولانا مسیح اللہ خان صاحب رحمۃ اللہ علیہ تین دفعہ یہ بات پوچھی اور لوگ ہر دفعہ ہمیں یہی جواب دیتے رہے کہ حضرت ہم سب چاہتے ہیں کہ اگر ہمارے پاس اسباب نہ بھی ہوں تو تب بھی حرمین شریفین آتے رہیں اور جاتے رہیں۔ اور پھر فرمایا کہ اگر یہ چاہتے ہو تو ظہر کے بعد سورہ فتح پڑھ لیا کرو۔

## سورہ فتح۔ مجرب عمل

إِنَّا فَتَحْنَا لَكَ فَتْحًا مُّبِينًا ﴿١﴾ (۴)

ترجمہ: بے شک ہم نے آپ کو ایک کھلی فتح دی

سورہ فتح یہ چھبیسویں پارے میں ہے، اس کو پڑھ لیا کرو۔ اگر کوئی کہے کہ یہ تو بڑی سورت ہے واقعی بڑی سورت ہے تقریباً پاؤ پارے کے برابر ہے۔ ڈھائی تین صفحات کی سورت ہے تو اس کا بھی خلاصہ ایک آیت ہے اس کا اہتمام کر لیں۔ اس کو تو کوئی چھوڑے ہی نہ۔ (جو کوئی پوری سورت) اول تو پوری سورت پڑھنی چاہیے۔ اگر کوئی نہ پڑھ سکے تو ایک آیت اسی سورہ فتح کی ایک آیت ہے:

لَقَدْ صَدَقَ اللَّهُ رَسُولَهُ الرُّءْيَا بِالْحَقِّ لَتَدْخُلَنَّ الْمَسْجِدَ الْحَرَامَ إِذَا شَاءَ  
اللَّهُ أَمِينٌ مُّخْلِطِينَ رُءُوسَكُمْ وَمُقَصِّرِينَ لَا تَخَافُونَ ۗ فَعَلِمَ مَا لَمْ  
تَعْلَمُوا فَجَعَلَ مِنْ دُونِ ذَلِكَ فَتْحًا قَرِيبًا ﴿٥﴾

ترجمہ: بے شک اللہ تعالیٰ نے اپنے رسول علیہ السلام کو سچا خواب دکھلایا جو مطابق واقع کے ہے کہ تم لوگ مسجد حرام (یعنی مکہ) میں انشاء اللہ ضرور جاؤ گے امن و امان کے ساتھ کہ تم میں کوئی سر منڈاتا ہو گا اور کوئی بال کتراتا ہو گا تم کو کسی طرح کا اندیشہ نہ ہو گا واللہ تعالیٰ کو وہ باتیں معلوم ہیں جو تم کو معلوم نہیں پھر اس سے پہلے لگتے تھے اتھ ایک فتح دیدی۔ (ف)

یہ آیت گویا نچوڑ ہے اور اس میں یہ فرمایا گیا کہ تم ضرور بالضرور داخل ہو گے مسجد الحرام میں **لَتَدْخُلَنَّ** لام تاکید بانون ثقیلہ کہا جاتا ہے اس کا ترجمہ کیا جاتا ہے ضرور بالضرور داخل ہوں گے۔ تو اس کے اثر سے ضرور بالضرور ان شاء اللہ ہم داخل ہو جائیں گے، مسجد الحرام میں۔ اور میں آپ سے عرض کرو، مولانا مسیح اللہ خان صاحب کا تو مجھے علم نہیں لیکن ان کے خلیفے تھے سکھر میں مولانا فاروق صاحب سکھر والے کہلاتے ہیں وہ۔ اڑتالیس (۴۸) سال کی عمر میں ان کا انتقال ہوا۔ اور ان کے بیاسی ۸۲ سفر ہوئے حرمین شریفین کے۔ اور وہ اس سورت کا اہتمام فرماتے تھے ہمیشہ ظہر کے بعد وہ سورہ فتح پڑھتے تھے۔ بیاسی سفر ہوئے مختصر زندگی میں۔ اور ان حاجی فاروق صاحب کے خلیفہ تھے ڈاکٹر صابر صاحب ان کا بیالیس سال کی عمر میں انتقال ہوا تقریباً جوانی میں انتقال ہو گیا، ان کے اکیاسی ۸۱ سفر ہوئے اور یہ بھی یہی پڑھتے تھے ظہر کے بعد سورہ فتح۔ جو پڑھتے تھے میں ان کا عرض کر رہا ہوں کہ اللہ نے ان کو واقعی سعادت عطا فرمائی۔ اس لیے ہم اہتمام کریں اس کا۔ اگر ہم حاضری چاہتے ہیں تو اہتمام کریں۔ یہ عمل ہے جو مجرب ہے جنہوں نے اس کو کیا اللہ نے ان کو پہنچایا اور بار بار پہنچایا۔ اور واقعی اسباب بھی نہیں ہوتے تھے، ان حضرات کے پاس۔ لوگ ان کو ہدیہ دے کر اپنی سعادت سمجھتے تھے کہ ہمارا ہدیہ

قبول کر لیا حضرت نے انہی ہدایہ سے اس کی برکت سے یہ لوگ چلے جاتے تھے اور حاضری ہو جاتی تھی اس لیے یہ سورہ فتح پڑھنے کا اہتمام ہو ظہر کے بعد یا سورہ فتح پوری نہ پڑھ سکے تو اس کی یہ آیت اس کے آخر میں ہے

لَقَدْ صَدَقَ اللَّهُ رَسُولَهُ الرُّعْيَا بِالْحَقِّ لَتَدْخُلَنَّ الْمَسْجِدَ الْحَرَامَ إِِنْ شَاءَ  
اللَّهُ أُمْنَيْنٍ مَّحْلِقِينَ رُءُوسَكُمْ وَمُقَصِّرِينَ لَا تَخَافُونَ فَعَلِمَ مَا لَمْ تَعْلَمُوا  
فَجَعَلَ مِنْ دُونِ ذَلِكَ فَتْحًا قَرِيبًا ﴿١٤﴾

ترجمہ: بے شک اللہ تعالیٰ نے اپنے رسول علیہ السلام کو سچا خواب دکھلایا جو مطابق واقع کے ہے کہ تم لوگ مسجد حرام (یعنی مکہ) میں انشاء اللہ ضرور جاؤ گے امن و امان کے ساتھ کہ تم میں کوئی سر منڈاتا ہو گا اور کوئی بال کتراتا ہو گا تم کو کسی طرح کا اندیشہ نہ ہو گا سو اللہ تعالیٰ کو وہ باتیں معلوم ہیں جو تم کو معلوم نہیں پھر اس سے پہلے لگتے ہاتھ ایک فتح دیدی۔ (ف)

اس کا اہتمام ہو ایک دفعہ کم از کم پڑھ لیں ہر فرض نماز کے بعد اس کو ایک دفعہ پڑھ لیں۔

## تلبیہ کا اہتمام بطور دعا

ہمارے ایک دوست ہیں وہاں مولانا طاہر صاحب ہمارے ساتھ پڑھتے تھے تو وہ جب یہاں رہتے تھے تو ان کے مدرسے میں اذان کی خدمت ان کے ذمے تھی۔ اذان دیا کرتے تھے، تو ہر سال ان کی حاضری خوب ہوتی تھی، حرین شریفین میں۔ اور میں جانتا تھا کہ ان کے پاس اسباب نہیں ہیں۔ اس کا تو میں گواہ ہوں اسباب نہیں ہوتے تھے۔ میرے سے بے تکلفی تھی تو ایک دن میں نے پوچھ لیا کہ سچ سچ بتاؤ کیا بات ہے کیا عمل ہے تمہارا کہ تم یہ حرین شریفین چلے جاتے ہو۔ تو انہوں نے مجھے یہ جواب دیا کہ بھائی بات یہ ہے کہ تم تو جانتے ہو میں تو موزن ہوں اور اذان دینے کے بعد جب میں فارغ ہوتا ہوں تو اذان کی دعا پڑھ لیتا ہوں جو مسنون دعا ہے اور اس کے بعد میں ایک مرتبہ تلبیہ پڑھ لیتا ہوں۔

لبيك اللهم لبيك لبيك لا شريك لك لبيك، ان الحمد والنعمة لك

والمملك لا شريك لك۔

تو کہنے لگے کہ میں یہ پڑھ لیتا ہوں۔ اور اب تو ان کا اقامہ بن چکا ہے اب تو وہی مقیم ہیں۔ بیوی

بچے بھی وہی ہیں جب چاہتے ہیں مسجد الحرام چلے جاتے ہیں جب چاہتے ہیں طواف کر لیتے ہیں ہر سال ان کا حج ہو جاتا ہے، عمرے تو خوب ہوتے ہیں پابندی اس عمل کی کی، انہوں نے بس اذان کے بعد اذان کی دعا پڑھی اور تلبیہ ایک دفعہ پڑھ لیا۔ اچھا بھائی اگر ہم اذان کے بعد نہ پڑھ پائیں تو فرض نماز کے بعد پڑھ لیں۔ فرض نمازوں سے جب فارغ ہوں تو ایک مرتبہ تلبیہ پڑھ لیں۔

**لبیک اللهم لبیک لبیک لا شریک لک لبیک، ان الحمد والنعمۃ لک**

**والملک لا شریک لک۔**

یہ بھی بہت مجرب عمل ہے۔ آپ فرض نماز کے بعد پڑھ لیا کریں۔ اذان اور اقامت کے دوران تو دعائیں قبول ہوتی ہیں۔ اس لیے وہ وقت تو انتہائی اہم ہے اس میں پڑھ لیں تو بہت ہی اچھا ہے ورنہ فرض نماز کے بعد پڑھ لیں۔ فرض نماز کے بعد بھی قبولیت کا وقت ہے۔ اس قبولیت کے وقت میں حرمین شریفین حاضری کی نیت سے یہ تلبیہ پڑھ لیں۔ یہ بھی انتہائی مفید ہے۔ بہر حال کچھ کرنا پڑے گا کرنے کے کام تو کچھ کرنے ہی سے ہوتے ہیں۔

مبتدی بنیے تو ایک دن مثنیٰ ہو جائیں گے

ابتداءً تو کیجیے کچھ انتہاء کے واسطے

جہاں میں جو بھی ہوتا ہے وہ کچھ کرنے سے ہوتا ہے

اگر سے کچھ نہیں ہوتا مگر سے کچھ نہیں ہوتا

تو یہ آداب ہیں ان کا ہم لحاظ رکھیں۔ اچھا وہاں پر جب حاضری ہو جائے تو وہاں حاضری میں بھی وہ کبھی کبھار ایئر پورٹ پر بہت لمبی لائن ہوتی ہے، بہت دیر سے نمبر آتا ہے۔ ہر گز ہر گز ہم نہ اپنے دل میں برامائیں اور نہ ہی کسی سے کہیں کہ اتنا سست کام کرتے ہیں کہ یا کوئی اور اعتراض وغیرہ۔ تو یہ اعتراض بھی ہمیں محروم کرنے کے لیے کافی ہے۔ بلکہ ہم تو یہ سمجھیں کہ جہاز کا وہ پائلٹ جس میں ہم جا رہے ہیں یہ بھی ہمارا محسن ہے، اس کا احسان ہے ہمارے اوپر کہ یہ جہاز ہمیں اڑا کر وہاں لے جا رہا ہے۔

میرے دوستوں میں نے حضرت والا رحمۃ اللہ علیہ سے ایک واقعہ سنا تھا کہ ایک

چیونٹی نے اللہ سے دعا کی کہ یا اللہ میں چیونٹی ہوں اتنا بڑا سمندر بیچ میں ہے مجھے اپنے گھر بلا لیجیے میں آپ کا گھر دیکھنا چاہتی ہوں۔ آپ کے گھر کی حاضری مجھے چاہیے۔ وہ دعائیں کرتی رہی کرتی رہی یہاں تک کہ اللہ تعالیٰ نے حرم کا ایک کبوتر بھیجا وہ حرم سے اڑتا ہوا آیا یہاں پر پہنچا جو اس کا مقام تھا اس چیونٹی کا وہاں پہنچا اور اللہ تعالیٰ نے اس چیونٹی کو حکم دیا کہ تو اس کے پیروں پر چپک جا۔ وہ اس کے پیروں پر چپک گئی اور اس نے اڑ کر اس کو حرم پہنچا دیا۔ تو ایک چیونٹی کی ایک خواہش پوری ہو رہی ہے۔ ہم اللہ کو اپنی طلب تو دکھائیں۔ اس لیے وہاں مسافروں سے ہم سفر لوگوں سے بھی نہ جھگڑیں اچھی جگہ ان کو دے دیں اچھا کھانا ان کو کھلائیں اچھی سیٹ ان کو دے دیں۔ انتہائی درجے اکرام کرنے کی کوشش کریں۔ اور وہاں تو حضرت والارحمۃ اللہ علیہ نے فرمایا تھا کہ یوں سمجھو یہاں جو اگر تم خرچ کرو گے لوگوں پر اکرام کرو گے تو ایک روپے کا ایک لاکھ تمہیں ملے گا۔ لہذا کسی سے نہ لڑائی کریں نہ جھگڑا کریں۔

### فَلَا رَفْثَ وَلَا فُسُوقَ ۖ وَلَا جِدَالَ فِي الْحَجِّ ۗ (۶)

ترجمہ: حج میں نہ کوئی فحش بات (جائز) ہے اور نہ کوئی بے حکمی (درست) ہے اور نہ کسی قسم کا نزاع (زیبا) ہے۔

حج کا ادب بتایا گیا۔ جدال نہیں ہے جھگڑا نہیں ہے محرومی کا اندیشہ ہے۔ تو اس لیے اس ادب کے ساتھ ہمیں وہاں جانا چاہیے اور جب وہاں حاضری ہو جائے وہاں کے جو آداب ہیں ان کو ملحوظ رکھنا چاہیے اور ایک ادب بزرگوں نے اور بھی لکھا ہے کہ وہاں پہنچ کر حرم شریف میں جو بیت اللہ کی جو دیوار ہے حطیم کے سامنے جس میں میزاب بھی لگا ہوا ہے، یعنی پر نالہ جو لگا ہوا ہے وہ دیوار حطیم کے سامنے ہے۔ حطیم جو ایک گول دائرہ نظر آتا ہے ابھر اہو دیوار کی صورت میں اس کے سامنے والی دیوار پر انگلی سے یہ آیت لکھ دیں

### إِنَّ الَّذِي فَرَضَ عَلَيْكَ الْقُرْآنَ لَرَأْدُكَ إِلَى مَعَادِ ۗ (۷)

ترجمہ: جس خدا نے آپ پر قرآن (کے احکام پر عمل اور اس کی تبلیغ) کو فرض کیا ہے وہ آپ کو (آپ کے اصلی) وطن یعنی مکہ (میں) پھر پہنچائے گا۔ یعنی جس اللہ تعالیٰ نے آپ پر قرآن نازل فرمایا ہے تحقیق وہ آپ کو دوبارہ یہاں لوٹائے گا۔ یہ آیت دراصل اس وقت نازل ہوئی جب حضور صلی اللہ علیہ وسلم کو ہجرت کا حکم ہوا تو آپ بار بار حسرت سے بیت اللہ کو دیکھ رہے تھے کہ یہاں بچپن گزرا بیت اللہ کے قرب و جوار میں اور اب

اس کو چھوڑنا پڑ رہا ہے یہاں سے جانا پڑ رہا ہے۔ تو یہ آیت اللہ تعالیٰ نے بطور تسلی کے نازل فرمائی تھی کہ آپ گھبرائے نہیں۔ جس اللہ نے آپ پر قرآن نازل فرمایا ہے وہی اللہ آپ کو دوبارہ یہاں لوٹائے گا۔ آپ گھبرائے نہیں، اس آیت کی بڑی تاثیر ہے۔ میں تو عرض کروں کہ میں نے جس کی نیت کر کے بھی وہاں لکھا ہے وہ بھی پہنچ گیا۔ لیکن اس وقت وہاں رش کا زمانہ ہے وہاں یہ آیت لکھنا کوئی فرض واجب تو ہے نہیں، لیکن اگر وہاں جانے کی آدمی کو شش کرے گا تو عورتوں سے ٹکرانے کا، بد نظری کا اور یا کسی کے پیر پر پیر پڑ جانے کا کسی کو تکلیف پہنچ جانے کا اندیشہ ہے، لہذا یہ چیزیں تو حرام ہیں یہ ممنوع چیزیں ہیں لہذا حطیم کے رخ پر اور میزاب کے رخ پر جو بھی بیت اللہ کی دیوار ہو اس پر لکھ دیا جائے، اس کی بھی یہی تاثیر ہے ان شاء اللہ۔ اس پر انگلی سے یہ آیت لکھ دیں: (کسی بھی چیز سے)

**إِنَّ الَّذِي فَرَضَ عَلَيْكَ الْقُرْآنَ لَرَأْدُكَ إِلَى مَعَادٍ ط**

ترجمہ: جس خدا نے آپ پر قرآن کے احکام پر عمل اور اس کی تبلیغ کو فرض کیا ہے وہ آپ کو (آپ کے اصلی) وطن یعنی مکہ میں پھر پہنچائے گا۔ نکتہ وغیرہ لگادیں انگلی سے لکھ دیں، بس ایسے ہی لکھ دیجیے۔ تو یہ بڑی موثر ہے، یہ بہت موثر آیت ہے۔ اس کی برکت سے آدمی کی دوبارہ حاضری ہو جاتی ہے۔ وہاں جا کر لکھ دیں تو دوبارہ حاضری نصیب ہو جاتی ہے۔ اور دوبارہ جب حاضری نصیب ہو تو پھر لکھ دیں۔ تو پھر دوبارہ حاضری نصیب ہو جائے گی۔ بار بار حاضری اس کی برکت سے ہوتی رہتی ہے۔ تو آپ جب بھی جائیں تو وہاں لکھ دیجیے اسی طرح مسجد نبوی میں بھی جو بیت اللہ کے رخ پر دیوار ہو وہاں یہ آیت لکھ دی جائے۔

غالباً حافظ ابن حجر عسقلانی رحمۃ اللہ علیہ شارح بخاری نے یہ بات لکھی ہے کہ اس کا اثر ہے کہ یہ موثر ہے یہ آیت مجرب ہے اس میں کوئی شک نہیں۔ (۸)  
اور سرور عالم صلی اللہ علیہ وسلم کے روضہ اطہر پر جب حاضری ہو تو وہاں پر:

**الصلوة والسلام عليك يا رسول الله عن جميع امتك**

آپ کی پوری امت کی طرف سے آپ پر سلام ہو یہ ایسا درد ہے یہ ایسا سلام ہے کہ اس کی برکت سے بھی دوبارہ حاضری نصیب ہو جاتی ہے۔ اگر ان الفاظ میں آپ سلام پڑھ لیں وہاں پر

### الصلوة والسلام عليك يا رسول الله عن جميع امتك

اور جب وہاں سے واپسی ہو رہی ہو، ہم تو حسرت سے دیکھیں مدینہ منورہ کو بھی اور بیت اللہ کو بھی رونانہ آئے تو رونے کی صورت بنالیں کہ یہاں سے اب واپسی ہو رہی ہے اور خاص طور پر بیت اللہ سے واپسی کے وقت بزرگوں نے یہ ادب سکھلایا ہے کہ اللہ تعالیٰ سے رخصت لے کر آئیں کہ اے اللہ اگلی دفعہ حاضری تک کے لیے جو جلد حاضری ہو اس تک مجھے رخصت عطا فرما دیجیے۔ اب آپ سے رخصت لے کر جا رہا ہوں، جی تو نہیں چاہ رہا ہے لیکن آپ سے رخصت لے کر جا رہا ہوں۔ اگلی دفعہ حاضری تک کے لیے مجھے رخصت عطا فرما دیجیے۔ اللہ سے چپکے چپکے یہ دعا مانگ لیں کہ اگلی حاضری کے لیے مجھے رخصت عطا فرما دیجیے۔ اور یہاں واپس آکر اپنا احرام اور اپنے سفر کا جو سامان آپ نے خریدا تھا مثلاً احرام ہے، اور دوسرا بستہ وغیرہ جو چھوٹا سا ہوتا ہے اور بیلٹ ہوتی ہے ان چیزوں کو آپ دوبارہ صاف ستھرا کر کے اگلے سفر کی نیت سے تیار کر کے رکھ لیں۔ کیا پتا اللہ کو یہ ہی ادا پسند آجائے کہ میں احرام کو دھوا کر اور یہ بستہ وغیرہ یہ ضرورت کی چیزیں جو حج اور عمرہ میں کام آتی ہیں میں یہ رکھ رہا ہوں اس جگہ رکھ رہا ہوں کہ اس نیت سے کہ میں اگلے سفر کے لیے رکھ رہا ہوں۔ تو اس طرح تیار کر کے رکھیں یہ اللہ کو دکھا دیجیے کہ یا اللہ دیکھ لیجیے اگلے حاضری کے لیے میں نے یہ سامان بھی تیار رکھا ہوا ہے کیا پتا اللہ کو یہ ادا پسند آجائے بہر حال یہ وہ آداب ہیں اور وہ طریقے ہیں جن کی برکت سے اللہ تعالیٰ، جو بزرگوں کے سکھائے ہوئے ہیں اور ان کی برکت سے اللہ تعالیٰ وہاں کی حاضری اللہ تعالیٰ آسان فرمادیتے ہیں۔ اللہ تعالیٰ ہم سب کو عمل کی توفیق عطا فرمائے۔

وأخردعوانان الحمد لله رب العالمين۔

سبحانك اللهم وبحمدك، نشهد ان لا اله الا انت نستغفرك ونتوب اليه۔

# حرمین شریفین میں حاضری کی تدابیر

(دوسرا حصہ)

از افادات

جناب مفتی محمد ارشاد اعظم صاحب رحمۃ اللہ علیہ

خليفةء مجاز بیعت

شیخ العرب والعجم عارف باللہ مجدد زمانہ

حضرت مولانا شاہ حکیم محمد اختر صاحب رحمۃ اللہ علیہ

## حرمین شریفین میں حاضری کی تدابیر (دوسرا حصہ)

بِسْمِ اللّٰهِ الرَّحْمٰنِ الرَّحِیْمِ

نحمدہ ونصلی ونسلم علی رسول الکریم

حضرت مفتی محمد شفیع صاحب رحمۃ اللہ علیہ کی ایک نعت شریف ہے جو تجربے سے مشاہدے سے ثابت ہے کہ اگر اس کو حرم میں پڑھا جائے تو بڑی نورانیت حاصل ہوتی ہے۔ اور اکثر لوگ جانتے ہیں کہ مفتی شفیع صاحب رحمہ اللہ پاکستان کے مفتی اعظم تھے۔ یہ نعت شریف انہوں نے روضہ اطہر کے سامنے ہی بیٹھ کر لکھی ہے اور اس نعت شریف کی عجیب نورانیت ہے، میں خود بھی یہ نعت شریف وہاں بیٹھ کر پڑھتا تھا اور مجھے بہت فائدہ ہوتا تھا۔ تو وہ نعت شریف آپ کو آج سناتا ہوں:

پھر پیش نظر گنبد خضریٰ حرم ہے

پھر نام خداروضہ جنت میں قدم ہے

یہ دراصل ایک حدیث شریف کی طرف اشارہ ہے:

ما بین بیٹی ومنبری روضۃ من ریاض الجنۃ

میرے گھر یعنی آپ صلی اللہ علیہ وسلم کا حجرہ مبارک جس جگہ آپ صلی اللہ علیہ وسلم مدفون ہیں، وہاں سے لے کر اور منبر تک جو راستہ ہے وہ جنت کے باغوں میں سے ایک باغ ہے۔ جس کو ہم "ریاض الجنۃ" کہتے ہیں، اسی کی طرف اشارہ ہے۔ (۱)

پھر پیش نظر گنبد خضریٰ حرم ہے

پھر نام خداروضہ جنت میں قدم ہے

پھر شکرِ خدا سامنے محراب نبی ہے

پھر سر ہے میرا اور تیرا نقش قدم ہے

پھر بارگاہ سید کونین (ﷺ) میں پہنچا

یہ ان کا کرم ان کا کرم ان کا کرم ہے  
یہ ان کا کرم ان کا کرم ان کا کرم ہے  
پھر منت دربان کا اعزاز ملا ہے

دربان اس کو کہتے ہیں جو کہتا ہے چلو آگے چلو آگے چلو۔ اس کی منت سماجت کر لیتے ہیں یہ بھی اعزاز ہے۔

پھر منت دربان کا اعزاز ملا ہے  
اب وہ دربان بھی تو کس کا ہے؟ سرور عالم صلی اللہ علیہ وسلم کے دربار کا دربان ہے۔

پھر منت دربان کا اعزاز ملا ہے  
اب ڈر ہے کسی کا نہ کسی چیز کا غم ہے  
اب ڈر ہے کسی کا نہ کسی چیز کا غم ہے  
محراب نبی ہے کہ کوئی طور تجلی

دل شوق سے لبریز ہے اور آنکھ بھی نم ہے  
دل شوق سے لبریز ہے اور آنکھ بھی نم ہے  
رگ رگ میں محبت ہو رسولِ عربی کی (ﷺ)

جنت کے خزان کی یہ ہی بیعِ سلم ہے

یہ شعر جو ہے مفتیانہ شعر ہے۔ کیونکہ اس عام کو طور پر علماء ہی سمجھ سکتے ہیں کہ بیعِ سلم کس کو کہا جاتا ہے؟ اصطلاحی لفظ ہے۔ بیعِ سلم اس خرید و فروخت کو کہا جاتا ہے جس میں قیمت پہلے دے دے خریدنے والا، سامان اس کو بعد میں ملے گا جس کو ایڈوانس پیمنٹ کہتے ہیں۔ ڈیلیوری اس کو بعد میں ملتی ہے۔ تو یہ اصل میں قرآن کی اس آیت کی طرف اشارہ ہے:

إِنَّ اللَّهَ اشْتَرَى مِنَ الْمُؤْمِنِينَ أَنْفُسَهُمْ وَأَمْوَالَهُمْ بِأَنْ لَهُمُ الْجَنَّةُ (۲)

ترجمہ: بلاشبہ اللہ تعالیٰ نے مسلمانوں سے انکی جانوں اور ان کے مالوں کو اس بات کے عوض میں خرید لیا ہے کہ ان کو جنت ملے گی۔

کہ اللہ تعالیٰ نے ہم سب کے ایمان والوں کے جان و مال کو خرید لیا ہے ابھی سے، ہم بیچ چکے ہیں،

اس کا عوض جنت بعد میں ملے گا۔ تو یہ بیعِ سلم ہے ایک طرح کی۔

رگ رگ میں محبت ہو رسولِ عربی کی

جنت کے خزانے کی یہ ہی بیعِ سلم ہے

خزانے جمع ہے خزانوں کی، خزانہ کی جمع خزانے ہے۔

جنت کے خزانے کی یہ ہی بیعِ سلم ہے

وہ رحمتِ عالم ہے شہِ اسود و احمر

آپ گوروں کے نبی ہیں، کالوں کے بھی نبی ہیں سب کے آپ نبی ہیں۔

وہ رحمتِ عالم ہے شہِ اسود و احمر

وہ سید کونین ہے آقائے امم ہے

امم جمع ہے امت کی، ساری امتوں کے آپ ہی آقا ہیں۔

وہ رحمتِ عالم ہے شہِ اسود و احمر

وہ سید کونین ہے آقائے امم ہے

وہ عالم توحید کا مظہر ہے کہ جس میں

مشرق ہے نہ مغرب ہے عرب ہے نہ عجم ہے

کوئی نہیں، سوائے توحید کے، توحید اس کو کہتے ہیں کہ تقویٰ کی بنیاد پر آدمی بڑھ تر ہو نہ عرب نہ

عجم اور نہ مشرق نہ مغرب، کسی کو کوئی فوقیت حاصل نہیں، سوائے تقویٰ کے، جب توحید آجاتی

ہے تو پھر یہ کیفیت ہوتی ہے، کہ کوئی عرب و عجم، مشرق و مغرب نہیں رہتا۔ تقویٰ کی بنیاد پر

فضیلت ہوتی ہے۔ لیکن یہ نتیجہ ہے حضور صلی اللہ علیہ وسلم کی محنت کا اس لیے فرمایا ہے

وہ عالم توحید مظہر ہے کہ جس میں

مشرق ہے نہ مغرب ہے عرب ہے نہ عجم ہے

دل نعت رسولِ عربی کہنے کو بے چین

عالم ہے تجیر کا زباں ہے نہ قلم ہے

عالم ہے تھیرکا، مولانا شاہ محمد احمد صاحب رحمہ اللہ نے اس کی گویا عکاسی کی ہے کہ فرمایا کہ  
سوچتے تھے جب کبھی تنہا ملیں گے یار سے  
مراد حضور صلی اللہ علیہ وسلم ہیں۔

سوچتے تھے جب کبھی تنہا ملیں گے یار سے  
یہ کہیں گے وہ کہیں گے یوں کہیں گے پیار سے  
جب دیے وہ دن خدا نے اُڑ گئے ہوش و حواس  
جب حاضری نصیب ہوئی تو ہوش و حواس اُڑ گئے۔

جب دیے وہ دن خدا نے اُڑ گئے ہوش و حواس  
رہ گئے مانند صورت ہم لگے دیوار سے  
مفتی شفیع صاحب رحمہ اللہ بھی یہ فرماتے ہیں:

دل نعت رسول عربی کہنے کو بے چین  
عالم ہے تھیرکا زباں ہے نہ قلم ہے  
پھر پیش نظر گنبد خضریٰ حرم ہے  
پھر نام خدا روضہ جنت میں قدم ہے

یہ حضرت مفتی شفیع صاحب رحمہ اللہ علیہ کی نعت شریف ہے یہ بڑی مفید ہے وہاں  
اس سے بہت نورانیت حاصل ہوتی ہے اللہ تعالیٰ ہم سب کو عمل کی توفیق عطا فرمائے۔ حضور صلی  
اللہ علیہ وسلم کی سچی محبت نصیب فرمائے۔



أَحْمَدُ اللّٰهَ وَكَفَىٰ وَسَلَامٌ عَلَىٰ عِبَادِهِ الَّذِينَ اصْطَفَىٰ أَمَا بَعْدُ

فَاعُوذُ بِاللّٰهِ مِنَ الشَّيْطَانِ الرَّجِيمِ

بِسْمِ اللّٰهِ الرَّحْمٰنِ الرَّحِيمِ

وَإِذْ جَعَلْنَا الْبَيْتَ مَثَابَةً لِّلنَّاسِ وَأَمْنًا وَاتَّخِذُوا مِن مَّقَامِ إِبْرٰهٖمَ  
مُصَلًّٰٓئًا وَعَهْدِنَا إِلَىٰٓ اِبْرٰهٖمَ وَإِسْمٰعِیْلَ اَنْ طَهَّرَا بَيْتِیْ لِلطَّٰٓئِفِیْنَ وَالْعٰكِفِیْنَ

وَالرُّكُوعِ السُّجُودِ ﴿۱۲۵﴾ صدق اللہ العظیم (۳)

اس بارے میں بات چل رہی تھی کہ اللہ سبحانہ و تعالیٰ نے بیت اللہ کو بار بار لوٹنے کی جگہ بنایا ہے کہ یہاں بار بار لوٹنے کو بار آنے کو جی چاہتا ہے بار بار حاضری کو جی چاہتا ہے ایک دفعہ حاضری کے بعد پیاس اور بڑھ جاتی ہے۔ حضرت مجاہد رحمہ اللہ جو امام التفسیر ہیں، بڑے مفسرین میں ان کا شمار ہے انہوں نے بھی اسی آیت کے ذیل میں یہ بات فرمائی ہے کہ:

لَا يَقْضُونَ مِنْهُ وَطْرًا أَبَدًا، وَأَمْنًا ﴿۱﴾

اس بیت اللہ سے کسی کی پیاس نہیں بجھتی کسی کی خواہش پوری نہیں ہوتی بلکہ اور خواہش بڑھ جاتی ہے اور بار بار آنے کو جی چاہتا ہے، اور یہ جو دوسری آیت ہے،

حضرت ابراہیم علیہ السلام کی دعاء

دوسری جگہ پر فرمایا کہ:

فَاجْعَلْ أَمْنًا لِّمَنِ النَّاسُ تَهَوَّوْا إِلَيْهِمْ

جو حضرت ابراہیم کی دعاء ہے کہ:

رَبَّنَا إِنِّي أَسْكَنْتُ مِنْ دُرِّيْتِي بَوَادِ غَيْرِ ذِي ذَرْعٍ عِنْدَ بَيْتِكَ الْمُحَرَّمِ ﴿۵﴾

میں نے اپنے گھر والوں کو آپ کے محترم گھر کے پاس اس لیے ٹھہرایا ہے کہ تاکہ وہ

نماز کو قائم کریں۔

رَبَّنَا لِيُقِيمُوا الصَّلَاةَ فَاجْعَلْ أَفِيدَةً مِّنَ النَّاسِ تَهْوِي إِلَيْهِمْ  
 بس آپ لوگوں کے دل ایسے بنا دیجیے کہ ان کی طرف مائل ہو۔ یعنی بیت اللہ کی طرف مائل  
 ہونے لگے۔ تو یہاں پر بھی مفسرین فرماتے ہیں کہ بلکہ امام مجاہد رحمہ اللہ کا یہ قول ہے کہ یہاں پر  
 اللہ تعالیٰ نے حضرت ابراہیمؑ نے من لگادیا

### فَاجْعَلْ أَفِيدَةً مِّنَ النَّاسِ تَهْوِي إِلَيْهِمْ

لوگوں یہ من تبعیضیہ کہلاتا ہے یعنی لوگوں میں سے کچھ لوگوں کے دل ایسے بنا دیجیے کہ وہ  
 یہاں مائل ہونے لگے۔ تو فرمایا کہ اگر یہ من نہ لگاتے اور فَاجْعَلْ أَفِيدَةً مِّنَ النَّاسِ تَهْوِي  
 إِلَيْهِمْ یوں فرمادیتے تو شاید تمام کفار کے دل اور تمام انسانوں کے دل بیت اللہ کی طرف مائل  
 ہونے لگتے اور بہت مشکل پیش آتی۔ کفار بھی یہاں مائل ہونے لگتے۔ لہذا من لگادیا کہ لوگوں  
 میں سے بعض لوگوں کے دل ایسے بنا دیجیے کہ اس کی طرف مائل ہوں اور کھینچنے چلے جائیں بار بار  
 جانے کو جی چاہے۔ اس لیے کچھ آداب تو میں نے پہلے بھی عرض کیے تھے ان میں یہ آداب یہ  
 بھی ہیں کہ تلاوت کے وقت بھی ہم بیت اللہ کی تعظیم کریں بیت اللہ کی طرف رخ کر کے  
 تلاوت کرنے کی کوشش کریں۔ جب ذکر کر رہے ہوں تو تب بھی ہم بیت اللہ کی طرف رخ  
 کر کے ہم اپنے ذکر اذکار پورے کریں، تسبیحات پوری کریں۔ کوشش یہ ہی ہونی چاہیے۔ ہاں  
 اگر مجبوری ہو تو چلتے پھرتے بھی جائز ہے، اپنے معمولات کو پورا کر لیجیے۔ لیکن اللہ جب وقت  
 دے فرصت دے تو پھر با وضو بیٹھ کر اور بیت اللہ کی طرف رخ کر کے اسی طرح درود شریف  
 ہے، تلاوت ہے، استغفار ہے یہ جو تسبیحات ہیں یہ ہم بیت اللہ کی طرف رخ کر کے پوری  
 کریں۔ بزرگوں نے فرمایا ہے کہ جو طلباء حفظ والے جو طلباء بیت اللہ کی طرف رخ کر کے اہتمام  
 رہا ان کا پڑھنے کا حفظ کے دوران بیت اللہ کی طرف رخ کر کے وہ پڑھتے رہے تلاوت کا اہتمام  
 کرتے رہے اپنے استاد کے پاس بیٹھتے تھے تو بھی بیت اللہ کی طرف رخ کر کے بیٹھتے رہے  
 کوشش کر کے تو ایسے طلبہ کا حفظ جلدی ہو گیا۔ اللہ تعالیٰ نے جلدی حفظ کروادیا۔ تو اس کی اپنی  
 برکات ہوتی ہیں۔ حضرت خواجہ صاحب رحمہ اللہ خواجہ عزیز الحسن مجذوب صاحب رحمۃ اللہ  
 فرمایا کرتے تھے کہ ریاض خیر آبادی مرحوم کا ایک شعر ایسا ہے کہ جو آدمی اس کو پڑھتا ہے اس

کی حرم شریف میں حاضری ہو جاتی ہے ۔

کعبہ سنتے ہیں کہ درہے بڑے داتا کارِ ریاض  
زندگی ہے تو فقیروں کا بھی پھیرا ہوگا

## طوافِ حرم

وہ ہمارے دادا شیخ حضرت مولانا شاہ ابرار الحق صاحب رحمۃ اللہ علیہ ان کے نواسے ہیں مولانا فہیم الحق صاحب، آج کل مدرسہ وہ ہی چلاتے ہیں ہندوستان میں اشرف المدارس ہر دوئی آج کل وہ ہی چلاتے ہیں، یہاں تشریف لاتے رہتے ہیں ان کے حرم کے اسفار بہت ہوتے ہیں۔ تو انہوں نے بتایا کہ حضرت والا رحمہ اللہ کے ایک شعر کے بارے میں کہ جو یہ شعر طواف کے دوران پڑھ لے، وہ فرماتے ہیں کہ یہ میرا تجربہ ہے کہ اس کی دوبارہ حاضری ہو جاتی ہے۔ اچھا ان سے سن کر میں نے بھی اس پر عمل کیا تو مجرب پایا اس کو۔

کہاں یہ میری قسمت یہ طواف تیرے گھر کا  
میں جاگتا ہوں یا رب یا خواب دیکھتا ہوں

واقعی بات یہ ہی ہے کہ حضرت والا رحمہ اللہ فرماتے ہیں کہ

میری قسمت کہاں یہ طواف حرم

جس زمین پر چلے تھے نبی کے قدم

یہ ہی ایک شعر اگر ہم سوچ لیں تو ہماری کیفیت کیا سے کیا ہو جائے حرم کے طواف کے دوران۔ بعض روایات میں آتا ہے کہ رکن یمانی سے لے کر حجر اسود کے درمیان کی جو جگہ ہے یہ رکن یمانی ایک کونہ ہے اور اس سے اگلہ کونہ کعبۃ اللہ کا وہ حجر اسود ہے۔ اس کے درمیان تقریباً ستر انبیاء مدفون ہیں۔ ان کی قبریں ہیں یہاں۔ تو بہت سے انبیاء کی یہاں قبریں ہیں مطاف میں طواف کی جگہ پر اور تمام انبیاء کے یہاں پر قدم چلے ہیں، تمام انبیاء کے سینے چپکے ہیں ملتزم پر تو اللہ نے یہ کیسی جگہ بنائی ہے کہ یہاں اللہ نے ہماری حاضری ہمیں نصیب فرمادی تو یہ چیزیں اگر ہم سوچ لیں تو کیفیت ہی کیا سے کیا ہو جائے۔

کہاں یہ میری قسمت یہ طواف تیرے گھر کا  
 مولانا شاہ ابرار الحق صاحبؒ بھی طواف کے دوران اکثر یہ شعر پڑھتے تھے، کیونکہ طواف کے  
 دوران سوائے رکن یمانی اور حجر اسود کے درمیان جب آدمی چل رہا تو **ربنا اتنا فی الدنیا**  
 یہ والی جو دعا ثابت ہے۔ باقی آپ جو چاہیں پڑھیے، جو دعائیں مانگیں وہ مانگنا چاہیں مانگ لیجیے۔  
 مناجات مقبول سے دعائیں پڑھ لیجیے اور یا اشعار پڑھیے۔

## حکمت بھرے اشعار

**إن من الشعر حکمة** حدیث میں آتا ہے بخاری شریف کی روایت ہے کہ اشعار میں حکمت  
 بھری ہوئی ہوتی ہے۔ (۶) بعض اشعار میں حکمت بھری ہوتی ہے۔ ان کے بڑے بڑے پُر  
 حکمت اثرات ہوتے ہیں۔ بعض اوقات زندگیاں پلٹ جاتی ہیں۔ اس لیے اگر کبھی حاضری  
 ہو جائے تو یہ شعر بھی پڑھ لینا چاہیے طواف کے دوران۔ اس کے پڑھ لینے سے دوبارہ حاضری  
 نصیب ہو جاتی ہے۔

کہاں یہ میری قسمت یہ طواف تیرے گھر کا  
 میں جاگتا ہوں یارب یا خواب دیکھتا ہوں  
 شکر ہے تیرا خدا یا میں تو اس قابل نہ تھا  
 تو نے اپنے گھر بلا یا میں تو اس قابل نہ تھا  
 اپنا دیوانہ بنا یا میں تو اس قابل نہ تھا  
 جام زمزم کا پلا یا میں تو اس قابل نہ تھا  
 گرد کعبہ کے پھر یا میں تو اس قابل نہ تھا  
 اور جب ملتزم سے چپکے، اللہ موقع دے دے تو پھر یہ شعر پڑھ لیں۔  
 ڈال دی ٹھنڈک میرے سینے میں تو نے ساقیہ  
 تو نے سینے سے لگایا میں تو اس قابل نہ تھا

جب مدینہ منورہ حاضری ہو تو وہاں پر یہ شعر پڑھ لیں کہ

بارگاہِ سید کونین میں آکر نفیس

یہ حضرت شاہ نفیس صاحب رحمہ اللہ کے اشعار ہیں۔

بارگاہِ سید کونین میں آکر نفیس

سوچتا ہوں کیسا آیا میں تو اس قابل نہ تھا

تو بہر حال بھائی آداب کا اہتمام کرنے سے دوبارہ حاضری نصیب ہو جاتی ہے۔ اور حرمین شریفین کے چھ آداب بہت اہم ہیں۔ ان میں سے پانچ آداب تو مسجد الحرام کے ہیں اور اگر آپ کی مسجد نبوی میں حاضری ہو مدینہ منورہ میں تو پانچ آداب تو یہ ہی ہیں اور چھ آداب وہاں کا اضافی اور ہے۔

## مسجد حرام کے آداب

وہ سن لیجئے:

نمبر ایک: پہلا کام یہ ہے کہ با وضو رہنے کی کوشش کریں۔ ہاں اگر کسی کو بیماری ہو تو بات الگ ہے کم سے کم نگاہوں کا وضو تو رکھے، دل کا تو وضو رکھے، دل پاک و صاف رکھے، نظر کو پاک و صاف رکھے۔ بہر کیف با وضو رہنے کی حتی الامکان کوشش کرنی چاہیے۔

نمبر دو: اتباع سنت کا اہتمام کرنا چاہیے۔ جتنا ہو سکے ہم وہاں اتباع سنت عادت ڈال لیں کہ یہاں آکر ان شاء اللہ تقویٰ فی العرب، تقویٰ فی الجحیم کا ذریعہ ہے۔ تقویٰ فی الحرم تقویٰ فی الجحیم کا ذریعہ ہے۔ حضرت نے فرمایا تھا۔ جو وہاں تقویٰ سے رہ لے گا وہ یہاں بھی تقویٰ سے رہ لے گا۔ تو نمبر ایک با وضو رہنے کا اہتمام ہو اور نمبر دو اتباع سنت کا اہتمام ہو۔

نمبر تین: تلاوت قرآن کریم، زیادہ سے زیادہ تلاوت قرآن کریم کا اہتمام ہو۔

نمبر چار: گناہوں سے بچنے کا اہتمام ہو۔

نمبر پانچ: دین کی دعوت کا اہتمام ہو۔ خاص طور پر حرم مکی میں مسجد الحرام میں تمام انبیاء نے دعوت دی ہے لوگوں کو دین کی دعوت دی ہے۔ اور دعوت دینا بہت آسان ہے۔ ہم لوگ نہ جانے دن میں کتنی دفعہ دعوت دیتے ہیں۔ مگر یہاں ہمیں شرم آتی ہے۔ اور اللہ کے عاشقوں کی

شان یاد رکھئے گا کہ اللہ کے عاشقوں کی شان یہ نہیں ہے کہ وہ دعوت نہ دیں۔

جہاں جاتے ہیں ہم تیرا فسانہ چھیڑ دیتے ہیں

کوئی محفل ہو تیرا رنگ محفل دیکھ لیتے ہیں

یہ ہے اللہ کے عاشقوں کی شان۔ خواجہ صاحب رحمۃ اللہ علیہ ایک دفعہ اسٹیشن پر بیٹھے ہوئے تھے انہوں نے وہیں پر اللہ کی محبت بیان کرنی شروع کی، کیا ہندو کیا سکھ، سب جمع ہو گئے۔ بعد میں جب اتنے میں ٹرین آگئی تو وہ بیٹھنے لگے تو ایک سکھ نے کہا کہ آپ کا یہاں پر یہ حال ہے تو جب آپ اپنی جگہ پر ہوتے ہوں گے تو کیا حال ہوتا ہو گا آپ کا؟ آپ نے تھوڑی دیر میں اسٹیشن میں ہمارے دلوں میں اللہ کی محبت کی آگ لگا دی۔ تو پانچ آداب تو یہ حرم مکی کے ہیں۔

باوجود رہنے کی کوشش کرنا، اتباع سنت کا اہتمام قرآن کریم کی تلاوت کا اہتمام، گناہوں سے بچنے کا اہتمام، دین کی دعوت کا اہتمام۔۔۔ موقع تلاش کیجیے مل جاتا ہے موقع۔ کسی کو کوئی چیز چاہیے تو مجھے فلاں چیز چاہیے تو ہم کہتے ہیں ہاں یہ چیز فلاں جگہ سے لینا وہاں پر ایسا ہے اتنا اچھا ملتا ہے یہ قیمت سے ملتا ہے یہ سب دعوت ہی تو ہے۔ اس کو ایسے ہی اس طرح سے بات کرتے ہیں اچھا تمہیں فلاں کپڑا چاہیے یہ وہاں سے لینا فلاں دکان ہے فلاں مارکیٹ میں فلاں اس کا نمبر ہے اور بہت اچھی اس کی قیمت صحیح قیمت پر دیتا ہے اور صحیح کپڑے ہوتے ہیں اور ایسا اس کو دعوت چلاتے ہیں کہ وہ کہتا ہے اچھا بھائی میں وہیں سے لوں گا۔ ایسا ہی ہوتا ہے یا نہیں ہوتا؟ یہ دعوت نہیں ہے تو اور کیا ہے؟ یہ تو میں ایک مثال دے رہا ہوں۔ ہم نہ جانے کتنی دفعہ دعوت دیتے ہیں۔ اور مدینہ منورہ میں جا کر یہ ہی پانچ چیزیں ہیں۔

چھٹا ادب: چھٹا ادب وہاں کا ایک اور ہے اور وہ ہے درود شریف کی کثرت، اور وہاں درود کی بھی کثرت کرنی ہے۔

ظاہری و باطنی چھوٹے بڑے تمام گناہوں سے بچنے کا اہتمام ہو، وہاں بہت ضرورت

ہے اس بات کی بہت ضروری ہے۔

ادب گائید زیر آسمان از عرش نازک تر

## بے ادبی سے بچیں

وہ ایسی جگہ ہے کہ جہاں ذرا سی بے ادبی سے بہت بڑا نقصان ہونے کا اندیشہ ہے۔ اگر حرم میں آکر اگر کوئی گناہ سے نہ رکا، جہاں پر ایک نماز کا ثواب ایک لاکھ کے برابر مل رہا ہو، اللہ کی رحمت برس رہی ہو اور وہاں پر کوئی گناہ کر لے۔ ایک بزرگ فرماتے ہیں کہ مجھ سے حرم شریف میں بد نظری کا گناہ ہو گیا تو غیب سے ایک گھونسا آکر لگا تو ایک آنکھ ضائع ہو گئی اور غیب سے آواز بھی آئی کہ ہمارے گھر میں آکر ہمارے غیر کو دیکھتا ہے، طواف کرتے ہوئے ہمارے غیر کو دیکھتا ہے؟

ارے ان کے ہوتے یہ غیروں پے نظریں

وہ واپس نہ لے لیں نظر انتقاماً

یہ آنکھیں روضہ اطہر پر برسی ہیں کبھی یہ بھی سوچ لے

پھر ایسی روشن آنکھوں کو ظلمت سے بچانا کیا مشکل ہے

یہ سوچ لے کہ میں ان ہی آنکھوں سے روضہ اطہر پر کھڑا ہو کر رویا ہوں ان ہی آنکھوں سے میں اب بد نظری کروں۔ اللہ کے غیر کو دیکھو؟ نامحرموں کو دیکھو۔ اور یہ یاد رکھیے گا حضرت لوط علیہ السلام کے پاس فرشتے آئے تو ان کی قوم آگئی اور ان کی بے اکرامی کرنے لگے فرشتوں کی تو اس وقت تک حضرت لوط کو بھی پتا نہیں تھا کہ یہ فرشتے ہیں وہ لڑکوں کی صورت میں آئے تھے نوجوانوں کی صورت میں وہ حاضر ہوئے تھے۔ تو اس وقت تک چونکہ حضرت لوط کو پتا نہیں تھا لہذا انہوں نے فرمایا کہ:

قَالَ إِنَّ هَؤُلَاءِ ضَيْفِي فَلَا تَفْضَحُونِ ﴿٢٨﴾ ﴿٢٩﴾

ترجمہ: لوط علیہ السلام نے فرمایا کہ یہ لوگ میرے مہمان ہیں سو مجھ کو فضیحت مت کرو۔

ارے اللہ کے بندوں ارے میری امت کے لوگوں یہ میرے مہمان ہیں، خدا کے واسطے مجھے رسوا نہ کرو، مجھے اذیت نہ کرو، مجھے رسوا نہ کرو۔

## نظر کی حفاظت

تو حضرت والا رحمہ اللہ نے فرمایا کہ اسی آیت سے یہ مسئلہ نکلتا ہے کہ مہمان کی بے اکرامی کو میزبان اپنی توہین سمجھتا ہے۔ لہذا جتنے لوگ اللہ کے گھر میں آئے ہوئے ہیں سب کے سب مہمان ہی تو ہوئے اللہ کے۔ بھائی جو ہمارے گھر میں آتا ہے وہ مہمان ہے یا نہیں؟ تو جو اللہ کے گھر میں چلا گیا وہ اللہ کا مہمان ہے۔ اب وہاں اگر کسی مرد نے بد نظری کی تو یہ اس عورت کی بے اکرامی ہے اور اس بے اکرامی کو اللہ تعالیٰ اپنی توہین سمجھتے ہیں۔ اور یہ مسئلہ اس آیت سے ثابت ہوا۔ مہمان کی بے اکرامی کو میزبان اپنی توہین اور اپنی اہانت سمجھتا ہے۔ لہذا یہ مراقبہ ہمیں حضرت والا رحمہ اللہ نے سکھلایا ہے جس کی وجہ سے حرم جیسی جگہ پر جہاں ساری دنیا کی عورتیں آئی ہوئی ہوتی ہیں اور چہرے بھی ان کے کھلے ہوئے ہوتے ہیں اتنا مشکل امتحان ہے وہاں حرم میں شاید کہیں اور ایسا امتحان ہو؟ کہ اللہ کا گھر بھی سامنے ہے اور ساری دنیا کی بے پردہ عورتیں وہاں آئی ہوئی ہیں۔ چہرہ کھلا ہوا ہے بڑا سخت امتحان ہے نظر کا وہاں۔ صرف ایک ہی مراقبہ ہے جس کی وجہ سے حرم جیسی جگہ پر نگاہوں کی حفاظت آسان ہی نہیں بلکہ مزے دار ہوگئی۔ الحمد للہ۔ اور وہ مراقبہ یہ ہے کہ ہم مرد لوگ یہ سوچیں کہ اے اللہ جتنی عورتیں یہاں پر آئی ہوئی ہیں آپ کے حرم میں یہ سب میری ماں سے زیادہ محترم ہیں اس لیے کہ آپ کی مہمان ہیں۔ بس یہ سوچ لیں، یہ سب عورتیں میری ماں سے زیادہ محترم ہیں اس لیے کہ اے اللہ آپ کی مہمان ہیں۔ بس یہ سوچ کر نظریں نیچے کر لیں۔ اور یہ ٹھان لیں کہ مجھے نظر اوپر نہیں اٹھانی، کیونکہ وہاں ذرا سی آپ کی نظر اٹھی اور آپ گئے۔ میں صرف مطاف ہی کی بات نہیں کر رہا ہوں کہ صرف طواف کرتے ہوئے ایسا کرنا ہے۔ آپ اگر راستہ بھی چل رہے ہیں تو وہاں ایسا ہی ہوگا۔ ذرا سی آپ نے نظر اٹھائی اور آپ گئے۔ اور وہاں پر پہلی نظر بھی پہلی نظر شمار نہیں ہوگی، اس لیے کہ آپ کو پتا ہے کہ یہاں پر عورتیں پھر رہی ہیں۔ جہاں پر آپ کو یقینا پتا ہو کہ بے پردہ عورتیں چاروں طرف پھر رہی ہیں۔ وہاں پر پہلی نظر معاف نہیں ہوتی۔ اس خوش فہمی میں نہ رہیں۔ بعض لوگ حدیث کا بھی حوالہ دے دیتے ہیں:

يَا عَلِيُّ، لَا تُتَّبِعِ النَّظْرَةَ النَّظْرَةَ

ایک نظر کے بعد دوسری نظر مت ڈالنا۔

فإن لك الأولى، وليست لك الآخرة (۸)

تمہاری پہلی نظر تو معاف ہے اس کے بعد والی معاف نہیں ہے۔

تو اس حدیث کا اطلاق یہاں نہیں ہو گا۔ کیونکہ ہمیں یقین پتا ہے کہ یہ حدیث تو ان جگہ کے لیے ہے جہاں پتا ہی نہ ہو امید ہی نہ ہو کہ کوئی عورت آجائے گی اور پھر کوئی عورت سامنے آجائے اچانک۔

تو ذرا سی بد نظری سے کام خراب ہو جاتا ہے اور یہ اللہ تعالیٰ کو یا اس کو اپنی اہانت اور اپنی بے عزتی میں شامل فرمائیں گے تو یہ کتنے بڑے نقصان کی بات ہے۔ اور عورتیں یہ سوچیں کہ اے اللہ جتنے مرد یہاں پر آئے ہوئے ہیں

وَقُلْ لِّلْمُؤْمِنَاتِ يَغْضُضْنَ مِنْ أَبْصَارِهِنَّ (۹)

ترجمہ: اور (اسی طرح) مسلمان عورتوں سے (بھی) کہہ دیجئے کہ وہ (بھی) اپنی نگاہیں نیچی رکھیں۔

تو جتنے مرد یہاں پر آئے ہوئے ہیں اے اللہ یہ سب مرد میرے باپ سے زیادہ قابل احترام ہیں اس لیے کہ آپ کے مہمان ہیں۔ بس عورتوں کے لیے بھی نظر کی حفاظت آسان، مردوں کے لیے بھی نظر کی حفاظت آسان اور کسی کی بے اکرامی نہ ہو۔ کسی کو تکلیف نہ ہو۔ ہمارے حضرت مولانا شاہ ابرار الحق صاحب رحمۃ اللہ علیہ وہاں کھڑے ہو کر صلوٰۃ و سلام پیش فرماتے تھے اور دھکے لگ رہے ہوتے تھے، حضرت نے کبھی کچھ نہیں کہا، کسی کو کچھ نہیں کہا۔ وہاں کسی سے لڑنا ہی نہیں ہے ہمیں، ہم ٹھان لیں کہ کسی سے لڑائی کرنی ہی نہیں ہے۔ بد کلامی کرنی ہی نہیں ہے۔ بلکہ بد کلامی تو دور کی بات کسی کی طرف تیز نظروں سے بھی نہیں دیکھنا۔ اور کسی سے تکلیف پہنچے تو ہمیں برداشت کرنی ہے اور وہاں جا کر خادم سمجھے آدمی اپنے آپ کو، مخدوم نہ سمجھے

ہر کہ کی خدمت کردا و مخدوم شد

ہر کہ خود را دیدا و محروم شد

جو اپنے کو دیکھے کہ بس میں ہوں میں بڑا قابلِ خدمت ہوں بس وہ محروم رہے گا

ہر کے قدر ا دید و محروم شد

اللہ تعالیٰ نے ایک آیت بڑی عجیب نازل فرمائی ہے۔

**وَلَوْ أَنَّهُمْ إِذْ ظَلَمُوا أَنفُسَهُمْ جَاءُوكَ فَاسْتَغْفَرُوا اللَّهَ وَاسْتَغْفَرَ لَهُمُ الرَّسُولُ**

**لَوَجَدُوا إِلَى اللَّهِ تَوَابًا رَحِيمًا ﴿١٠﴾**

ترجمہ: اور اگر جس وقت اپنا نقصان کر بیٹھتے تھے اس وقت آپ کی خدمت میں حاضر ہو جاتے پھر اللہ تعالیٰ سے معافی چاہتے اور رسول بھی ان کے لیے اللہ تعالیٰ سے معافی چاہتے اور ضرور اللہ تعالیٰ کو توبہ قبول کرنے والا اور رحمت کرنے والا پاتے۔

یہ آیت ہے اور علماء نے وہاں کے آداب میں سے اس آیت کو لکھا ہے کہ اگر یہ لوگ جب اپنے اوپر ظلم کر کے یعنی گناہ کر کے کاش اے نبی آپ کے پاس آجاتے فَاسْتَغْفَرُوا اللَّهَ اور وہ اللہ سے مغفرت طلب کرتے، وَاسْتَغْفَرَ لَهُمُ الرَّسُولُ اور آپ بھی اللہ کے رسول بھی ان کے لیے اللہ سے مغفرت مانگتا۔ تَوَجَدُوا إِلَى اللَّهِ تَوَابًا رَحِيمًا تو یہ گناہ گار لوگ اللہ کو بہت زیادہ توبہ کو قبول فرمانے والا اور رحمت کرنے والا پاتے۔ اگر اس آیت کو وہاں جا کر پڑھ لیا جائے اور یہ کہا جائے کہ یہ دو کام میرے اختیار میں تھے کہ میں گناہ کر کے آپ کے پاس آجاؤ اِذْ ظَلَمُوا أَنفُسَهُمْ جَاءُوكَ فَاسْتَغْفَرُوا اللَّهَ دوسرا کام میرے اختیار میں تھا کہ میں استغفار کر لوں میں استغفار بھی کر رہا ہوں اے اللہ کے رسول چپکے چپکے باتیں کیجئے کہ میں آپ کے پاس حاضر بھی ہو گیا میں استغفار بھی کر رہا ہوں آگے آپ میری شفاعت فرما دیجیے اور میرے لیے آپ استغفار فرما دیجئے۔ کیونکہ آگے وَاسْتَغْفَرَ لَهُمُ الرَّسُولُ آپ اگر میرے لیے استغفار فرمائیں گے تو اللہ تعالیٰ میرے حق میں تواب اور رحیم ہو جائیں گے۔ بہت زیادہ توبہ قبول فرمانے والے رحمت فرمانے والے ہو جائیں گے۔ ایسا نہ ہو کہ ہم وہاں جا کر کہیں کہ

کعبہ کس منہ سے جاؤ گے غالب

شرم تم کو مگر نہیں آتی

شرم کی حقیقت تو یہ ہے کہ آدمی گناہ سے بچے۔ اگر غالب کے اس شعر پر سب عمل کرنے لگیں تو حرم خالی ہو جائے گا، کوئی بھی حرم نہیں جائے گا مولانا شاہ محمد احمد صاحب رحمۃ اللہ علیہ نے فرمایا تھا، اور فرمایا کہ میرے نزدیک اس شعر کا جواب دینا واجب ہے اس لیے میں نے اس کا جواب دیا ہے حضرت نے جواب دیا ہے، مولانا شاہ محمد احمد صاحب پر تاب گڑھی رحمۃ اللہ علیہ نے اس کا جواب دیا ہے فرمایا۔

میں اسی منہ سے کعبہ جاؤں گا

شرم کو خاک میں ملاؤں گا

ان کو روڑوں کے میں مناؤں گا

اپنی بگڑی کو یوں بناؤں گا

گناہ کرتے ہوئے شرم نہیں آئی اور اب معاف کروانے کا موقع ہے تو شرم آرہی ہے۔ کیا عجیب بات ہے۔ گناہ کرتے ہوئے شرم نہیں آئی کہ میں کس کو ناراض کر رہا ہوں، کس مالک کو میں ناراض کر رہا ہوں اور کس کی میں بغاوت کر رہا ہوں کس سے بغاوت کر رہا ہوں اور اب گناہ معاف کروانا کا موقع ہے تو شرم آرہی ہے۔ شیطان کے بھی کیا عجیب چکر ہوتے ہیں۔ اس لیے بھائی وہاں جائیں تو اپنی خطائیں معاف کروا کر آئیں۔

حضرت شیخ مولانا زکریا رحمۃ اللہ علیہ دو شعر پڑھا کرتے تھے اکثر یہ ان کا معمول تھا اور یہ شعر قبول ہو گئے۔ اس لیے ان کا بھی اہتمام رکھنا چاہیے۔

الھی نجنی من کل ضیق

بجاء المصطفیٰ مولیٰ الجمیع

وہب لی فی مدینتہ قراراً

بایمان و دفناً فی البقیع

کہ اے اللہ مجھے تمام تنگیوں سے نجات عطا فرمادیجیے:

بجاء المصطفیٰ مولیٰ الجمیع

حضور صلی اللہ علیہ وسلم کے طفیل میں جو اپنے تمام غلاموں کے آقا ہیں

### وہب لی فی مدینتہ قرآداً

اور ان کے شہر میں مجھے رہنا نصیب فرما دیجیے، سکونت نصیب فرما دیجیے

### وہب لی فی مدینتہ قرآداً

### بایمان ودفناً فی البقیع

ایمان کے ساتھ ایمان کی سلامتی کے ساتھ ودفناً فی البقیع اور بقیع میں دفن نصیب فرما دیجیے۔ مولانا زکریا رحمۃ اللہ علیہ یہ دو شعر پڑھا کرتے تھے اور یہ دو شعر آپ جانتے ہیں قبول ہو گئے ان کا دفن اور ان کی قبر وہی ہیں مدینہ منورہ جنت البقیع میں۔ اس لیے یہ قبولیت والے شعر ہیں۔ ان کو بھی پڑھنا چاہیے۔ تو ان اشعار کا بھی معمول رکھ لیں تو ہمیں ان شاء اللہ مدینہ منورہ کا دفن اور وہاں کی موت نصیب ہو جائے گی اس کے بڑے فضائل ہیں۔ حضور صلی اللہ علیہ وسلم نے فرمایا کہ جو شخص اور جس کی سکت ہو کہ وہ مدینے میں آکر مرے تو اس کو چاہیے کہ مدینے میں آکر مرے۔ کیونکہ فرمایا کہ جس کی وہاں موت آئے گی اور وہاں انتقال ہو گا میں اس کی شفاعت کروں گا۔ حضور صلی اللہ علیہ وسلم نے فرمایا میں اس کی شفاعت کروں گا۔

من استطاع أن يموت بالمدينة فليفعل، فيأني أشهد لمن مات بها (۱۱)

میں سفارش کروں گا اس کی میں شفاعت کروں گا جو مدینہ منورہ میں آکر مرے گا۔ اور ہمارے بہت سے اکابر کی وہاں قبریں ہیں۔ اور جتنے ہمارے اکابر وہاں پہنچے مولانا زکریا رحمۃ اللہ علیہ فرمایا کرتے تھے کہ اپنی جگہ پر خوب دین کا کام کرو اور جب مرنے کے قریب آ جاؤ تو جب تمہارا آخری زمانہ آجائے تو کوشش کر کے مدینہ منورہ آ جاؤ۔ ان کا اپنا عمل بھی یہی تھا۔ حضرت مہاجر مدینہ کہلاتے ہیں وہاں ہجرت کر کے وہاں سکونت اختیار کر لی۔ تو فرمایا کہ جب اپنی جگہ میں دین کا کام میں لگیں جب آخری وقت آجائے تو وہاں آجائے اور اس کی مثال بالکل ایسی ہے کہ کوئی افسر جب بہت اچھی کارکردگی کا مظاہرہ کرتا ہے تو اس کو دار الخلافہ طلب کر لیا جاتا ہے۔ جو افسر بہت اچھی کارکردگی کا مظاہرہ کرے تو اس کو دار الخلافہ، دار الحکومت کیسٹل

میں طلب کر لیا جاتا ہے ہمارے بزرگوں کا جو آخری وقت میں وہاں سکونت رہی ان کو اللہ تعالیٰ نے وہاں آنے کی توفیق دے دی تو اس کی مثال بالکل ایسی ہے کہ ان کو دار الخلافہ طلب کر لیا گیا ہے۔ لیکن بعض افسروں کو یہاں بھی رکھا جاتا ہے تاکہ سلطنت کا کام چلتا رہے۔ اللہ تعالیٰ کی سلطنت کا کام چلتا رہے اس لیے بعض افسروں کو یہیں رکھا جاتا ہے لیکن بزرگوں کا مشاہدہ یہی ہے کہ ایسے بھی اللہ والے ہیں جو دفن تو یہیں ہوتے ہیں اور منتقل وہیں کر دیا جاتا ہے جنت البقیع میں۔

تو مدینہ منورہ کے آداب تو اور زیادہ ہیں یہ جو شعر مصرعہ پڑھا تھا یہ تو اصل میں روضہ اطہر کے بارے میں۔

ادب گاہیست زیر آسمان از عرش نازک تر

یہ ایسی ادب کی جگہ ہے جو آسمان کے نیچے ہے اور عرش سے زیادہ نازک جگہ ہے

ناخزگم کردہ می آید جنید و بایزید می جاں

یہاں تو آکر جنید بغدادی اور بایزید بسطامی کے بھی سانس گم ہو جاتے ہیں۔

لے سانس بھی آہستہ کہ نازک ہے بہت کام

آفاق کی اس کارگہہ شیشہ گرمی کا

میر تقی میر کا شعر ہے۔ سانس بھی آہستہ لو بہت احتیاط کرو کہیں ایسا نہ ہو کہ یہاں پر بے ادبی ہو جائے، بہت ادب کی جگہ ہے بڑے ادب کی جگہ ہے بہت تعظیم کی جگہ ہے۔

مدینہ منورہ میں ایک مرتبہ امام اعظم ابو حنیفہ رحمۃ اللہ علیہ کا قیام رہا کچھ دن اور پھر انہوں نے پھر واپسی کا ارادہ کیا تو اہل مدینہ نے روکا تو وہ رک گئے ایک آدھ دن کے لیے پھر فرمایا کہ میں جا رہا ہوں بہت اصرار کیا کہ نہیں مجھے جانے دو۔ لوگوں نے پوچھا کہ اتنی جلدی کیوں جا رہے ہیں؟ فرمایا کہ بھائی بات یہ ہے کہ جب سے میں یہاں آیا ہوں میں نے فراغت ہی نہیں کی ہے کہ میں مدینہ منورہ میں فراغت کروں۔ لہذا میں اس لیے میں زیادہ دن ٹھہر بھی نہیں سکتا۔ یہ ایک کیفیت تھی جو واجب الاتباع نہیں ہے۔ لیکن یہ حال تھا ان کے ادب کا ان حضرات کا۔ اس لیے وہاں کے رہنے والوں کا بھی ادب ضروری ہے کیوں کہ وہ حضور صلی اللہ علیہ وسلم کے پڑوسی ہیں، اس لیے ان کا بہت اکرام کرنا چاہیے اور یوں سمجھنا چاہیے کہ اگر وہاں

کوئی دعوت کر دے تو یوں سمجھنا چاہیے کہ یہ دعوت حضور صلی اللہ علیہ وسلم کی طرف سے ہے۔

پس اے ساکنانِ مدینہ مجھے

نہ بھولو گزارش یہ کرتے ہیں ہم

مدینہ منورہ والوں سے بنا کر رکھیں گے تو ہمیں کو یاد بھی رکھیں گے اور ان کی حاضری تو ہوتی رہتی ہے صلوٰۃ و سلام پیش کر دیں گے۔ ویسے بھی حدیث شریف میں حکم فرمایا گیا ہے کہ عربوں سے محبت کرو تین وجہ سے ایک تو میں عربی ہوں، قرآن عربی میں ہے اور اہل جنت کی بھی زبان وہ عربی ہے۔ اس لیے فرمایا کہ ان کا ادب کرو، محبت کرو اور ان کو محبوب رکھو۔ حضرت نے فرمایا تھا ایک دفعہ کہ ان کے پاس تو بیت اللہ ہے، مسجد نبوی ہے جا کر رو دھولیں گے اور گناہ معاف کروالیں گے ہم لوگوں کے پاس کیا ہے؟ اس لیے ہم تو سب کا احسان مانیں جو ابیڑ پورٹ پر عملہ لگا ہوا ہے جو جہاز میں عملہ ہے جہاز کا یہ سب ہمارے محسن ہیں کہ یہ ہمارے بیت اللہ جانے اور حاضری کا سبب بن رہے ہیں سب کے سب گویا ایک طرح سے ہماری خدمت میں لگے ہوئے ہیں۔ اس لیے اس کا اہتمام رکھنا چاہیے کہ ان کے حق میں کوئی بے ادبی نہ ہو ورنہ محرومی کا اندیشہ ہے۔ اللہ تعالیٰ ہم سب کو عمل کی توفیق عطا فرمائے اور حرم شریف کے آداب کے ساتھ ہمیں وہاں حاضری بار بار اللہ تعالیٰ نصیب فرمائے۔

وآخر دعوانا ان الحمد لله رب العالمین

الحمد لله رب العالمین سبحان الله وبحمده سبحان الله العظيم۔ جزا الله

عنا سيدنا محمد ا ما هو اهله

دعا

اے اللہ ہم سب کے اور پوری امت کے گناہوں کو معاف فرما دیجیے اے اللہ پوری امت کے گناہوں کو معاف فرما دیجیے۔ اے اللہ اہل کفر کو بھی اہل ایمان بنا دیجیے۔ اور اے اللہ جو اہل ایمان ہیں ان کو اہل تقویٰ بنا دیجیے۔ اے اللہ اہل کفر کو اہل ایمان بنا دیجیے اور اہل ایمان کو اہل تقویٰ بنا دیجیے۔ اے اللہ جتنے مریض ہیں ان کو نیک اعمال کے لیے شفاۓ کامل و عاجل مستمر نصیب

فرما دیجیے۔ اے اللہ جو مشکلات میں ہیں ان کی مشکلات کو آسانیوں سے مبدل فرما دیجیے۔ یا اللہ ہمارے تمام گناہوں کو حسنات سے مبدل فرما دیجیے۔ ہماری سینئات کو حسنات سے مبدل فرما دیجیے۔ اے اللہ تقویٰ نصیب فرما دیجیے۔ اے اللہ اتباعِ سنت نصیب فرما دیجیے۔ اے اللہ تلاوت قرآن کریم کا اہتمام نصیب فرما دیجیے۔ نفس اور شیطان کی غلامی سے نکال کر اپنی اور اپنے حبیب سرور دو عالم صلی اللہ علیہ وسلم کی سچی غلامی ہم سب کو نصیب فرما دیجیے۔ اے اللہ جو مانگا ہے وہ بھی عطا فرمائیے اور اے اللہ جو نہیں مانگا ہے وہ بغیر مانگے ہی اپنے فضل و کرم سے نصیب فرما دیجیے۔

وصلی اللہ تعالیٰ علیٰ خیر خلقہ سیدنا محمد وعلیٰ آلہ واصحابہ واهل بیتہ

وعلماء امتہ اجمعین۔ آمین برحمتک یا ارحم الراحمین۔

## حوالہ جات

(پہلا حصہ)

- (۱) سورۃ البقرۃ: ۱۲۵
- (۲) سورۃ ابراہیم: ۳۴
- (۳) سورۃ القصص: ۵۴
- (۴) سورۃ الفتح: ۱
- (۵) سورۃ الفتح: ۲۴
- (۶) سورۃ البقرۃ: ۱۹۴
- (۷) سورۃ القصص: ۸۵
- (۸) فتح الباری: ۵۰۹/۸

(دوسرا حصہ)

- (۱) صحیح البخاری (رقم الحدیث: ۱۱۹۵) باب فضل ما بین القبر والبنبر
- (۲) سورۃ التوبۃ: ۱۱۱
- (۳) سورۃ البقرۃ: ۱۲۵
- (۴) تفسیر مجاہد (ص: ۲۱۳)
- (۵) سورۃ ابراہیم: ۳۴
- (۶) صحیح البخاری (رقم الحدیث: ۶۱۳۵) باب ما يجوز من الشعر والرجز والحداء وما يكره منه
- (۷) سورۃ الحجر: ۶۸
- (۸) سنن أبي داودت الأرنؤوط (۳/۳۸۱) باب ما يؤمر به من غصّ البصر
- (۹) سورۃ النور: ۳۱
- (۱۰) سورۃ النساء: ۶۳
- (۱۱) سنن ابن ماجهت الأرنؤوط (۳/۲۹۲)

## حرین شریفین میں حاضری کے آداب

شیخ العرب والعجم عارف باللہ مجدد زمانہ  
حضرت مولانا شاہ حکیم محمد اختر صاحب رحمۃ اللہ علیہ

## ضروری انتباہ مقدمہ سفر کی سنتیں

(۱) جہاں تک ہو سکے سفر میں کم از کم دو آدمی جائیں، تنہا آدمی سفر نہ کرے البتہ ضرورت اور مجبوری میں کوئی حرج نہیں کہ تنہا آدمی سفر کرے۔<sup>۱</sup>

(۲) سواری کے لیے رکاب میں پاؤں رکھیں تو ”بسم اللہ“ کہیں۔<sup>۲</sup>

(۳) سواری پر اچھی طرح بیٹھ جائیں تو تین مرتبہ ”اللہ اکبر“ کہیں پھر یہ دعا پڑھیں:

سُبْحَانَ الَّذِي سَخَّرْنَا هَذَا وَمَا كُنَّا لَهُ مُقْرِنِينَ ﴿۳۳﴾ وَإِنَّا إِلَىٰ رَبِّنَا  
لَمُنْقَلِبُونَ ﴿۳۴﴾

ترجمہ: پاک ہے وہ ذات جس نے ہمارے تابع بنائی یہ سواری اور نہیں تھے ہم اس کو قابو کرنے والے اور بے شک ہم اپنے رب کی طرف لوٹنے والے ہیں۔

(۴) پھر یہ دعا پڑھیں:

اللَّهُمَّ هَوِّنْ عَلَيْنَا سَفَرَنَا هَذَا وَاطْوِعْنَا بَعْدَهُ، اللَّهُمَّ أَنْتَ الصَّاحِبُ فِي السَّفَرِ  
وَالْخَلِيفَةُ فِي الْأَهْلِ، اللَّهُمَّ إِنِّي أَعُوذُ بِكَ مِنْ وَعَثَاءِ السَّفَرِ وَكَآبَةِ الْمُنْظَرِ  
وَسَوْءِ الْمُنْقَلَبِ فِي الْمَالِ وَالْأَهْلِ

ترجمہ: اے اللہ! آسان کر دیجیے ہم پر اس سفر کو اور طے کر دیجیے ہم پر درازی اس کی، اے اللہ! آپ ہی رفیق (مددگار) ہیں سفر میں اور خبر گیراں ہیں گھر بار میں، یا اللہ! میں پناہ چاہتا ہوں آپ کی سفر کی مشقت سے اور بری حالت دیکھنے سے اور واپس آکر بری حالت پانے سے مال میں اور گھر میں۔

(۵) مسافرت میں ٹھہرنے کی ضرورت پیش آئے تو سنت یہ ہے کہ راستہ سے ہٹ کر قیام

۱ فتح الباری: ۵۲/۶، کتاب الجہاد، دار المعرفۃ بیروت

۲ جامع الترمذی: ۱۸۲/۲، باب ما یقول اذا ركب الدابة، ایچ ایم سعید

۳ الزخرف: ۱۳-۱۲

۴ صحیح مسلم: ۱/۴۳۳، باب استحباب الذکر اذا ركب دابته، ایچ ایم سعید

کرے۔ راستہ میں پڑاؤ نہ ڈالے کہ آنے جانے والوں کا راستہ رکے اور ان کو تکلیف ہو۔<sup>۵</sup>

(۶) سفر کے دوران جب سواری بلندی پر چڑھے تو ”اللہ اکبر“ کہے۔

(۷) جب سواری نشیب یا پستی میں اترنے لگے تو ”سبحان اللہ“ کہے۔<sup>۶</sup>

**فائدہ:** مراقاة میں ہے کہ یہ سنت سفر کی ہے لیکن اپنے گھروں میں یا مسجد کی سیڑھیوں پر چرھتے وقت داہنا پاؤں بڑھائے اور ”اللہ اکبر“ کہے خواہ ایک ہی سیڑھی ہو اور نیچے اترتے وقت بائیں پاؤں آگے بڑھائے اور ”سبحان اللہ“ کہے خواہ معمولی نشیب ہو تو ثواب سنت کی توقع ہے اور ملا علی قاری رحمہ اللہ علیہ نے بلندی پر چڑھتے وقت اللہ اکبر کہنے کا راز یہ بیان کیا ہے کہ بلندی پر ہم اگرچہ بظاہر بلند ہوتے نظر آ رہے ہیں، لیکن اے اللہ! ہم بلند نہیں ہیں بلندی اور بڑائی صرف آپ کے لیے خاص ہے اور پستی میں اترتے وقت سبحان اللہ کہنا اس لیے ہے کہ ہم پست ہیں، اے اللہ! آپ پستی سے پاک ہیں۔

(۸) جس شہر یا گاؤں میں جانے کا ارادہ ہو جب اس میں داخل ہونے لگیں تو تین بار یہ دعا پڑھیں:

**اللَّهُمَّ بَارِكْ لَنَا فِيهَا**

اے اللہ! ہمیں اس شہر میں برکت دے۔

پھر یہ دعا پڑھیں:

**اللَّهُمَّ ارْزُقْنَا جَنَاهَا وَحَبِّبْنَا إِلَىٰ أَهْلِهَا وَحَبِّبْ صَاحِبِي أَهْلَهَا إِلَيْنَا**

ترجمہ: یا اللہ! نصیب کیجیے ہمیں ثمرات اس کے اور عزیز کر دیجیے ہمیں اہل شہر کے نزدیک اور محبت دیجیے ہمیں اس شہر کے نیک لوگوں کی۔

(۹) رسول اللہ صلی اللہ علیہ وسلم کا ارشاد ہے کہ جب سفر کی ضرورت پوری ہو جائے تو اپنے گھر لوٹ آئے۔<sup>۷</sup> سفر میں بلا ضرورت ٹھہرنا اچھا نہیں۔

<sup>۵</sup> صحیح مسلم: ۲۳۵/۴، باب استعاب الذکر اذا رکب دابته متوجهاً لسفر حج وغيره، ایچ ایم سعید

<sup>۶</sup> صحیح البخاری: ۳۲۰/۱، باب التسیب اذا هبط وادياً، المكتبة المظهرية

<sup>۷</sup> المعجم الاوسط: ۱۱/۵، (۳۰۵)، من اسمعہ عبد الرحمن، دار الحرمین القاہرة

<sup>۸</sup> صحیح البخاری: ۳۲۱/۱، باب السرعة فی السیر، المكتبة المظهرية

۱۰) دور دراز کے سفر سے بہت دنوں بعد زیادہ رات گئے اگر گھر آئے تو اسی وقت گھر میں نہ جائے بلکہ بہتر ہے کہ صبح مکان میں جائے۔<sup>۱</sup>

البتہ اہل خانہ تمہارے دیر سے آنے سے آگاہ ہوں اور ان کو تمہارا انتظار بھی ہو تو اسی وقت گھر میں داخل ہونے میں کوئی حرج نہیں۔<sup>۲</sup>

۱۱) سفر میں کتا اور گھنگر و ساتھ رکھنے کی ممانعت آئی ہے۔<sup>۳</sup>

کیوں کہ ان کی وجہ سے شیطان پیچھے لگ جاتا ہے اور سفر کی برکت جاتی رہتی ہے۔

۱۲) سفر سے لوٹ کر آنے والے کے لیے مسنون ہے کہ گھر میں داخل ہونے سے پہلے مسجد میں جا کر دو رکعت نماز پڑھے۔<sup>۴</sup>

۱۳) جب سفر سے واپس آئے تو یہ دعا پڑھے۔

**آبِئُونَ قَاتِبِئُونَ عَابِدُونَ لِرَبِّنَا حَامِدُونَ**<sup>۵</sup>

ترجمہ: ہم لوٹے والے ہیں، توبہ کرنے والے ہیں، اللہ کی بندگی کرنے والے ہیں، اپنے رب کی حمد کرنے والے ہیں۔

جب گھر والوں سے رخصت ہونے لگے تو انہیں یہ دعا دے:

**أَسْتَوِدُّكُمْ اللَّهُ الَّذِي لَا تَضِيْعُ وَدَائِعُهُ**<sup>۶</sup>

جب کسی کو رخصت کریں تو یہ دعا پڑھیں:

**أَسْتَوِدُّعُ اللَّهَ دِينَكَ وَأَمَانَتَكَ وَخَوَاتِيمَ أَعْمَالِكَ**<sup>۷</sup>

جب سواری ٹھہرنے لگے، اترنے کی جگہ یہ دعا پڑھے:

۱ مشکوٰۃ المصابیہ: ۳۳۹/۱ باب آداب السفر، ایچ ایم سعید

۲ مرقاة المفاتیح: ۴/۳۱۷ باب آداب السفر، دار الکتب العلمیة بیروت

۳ مشکوٰۃ المصابیہ: ۳۳۸/۱ باب آداب السفر، ایچ ایم سعید

۴ مشکوٰۃ المصابیہ: ۳۳۹/۱ باب آداب السفر، ایچ ایم سعید

۵ صحیح البخاری: ۳۲۰/۱ (۳۰۰۸) باب التکبیر اذا علا شرفاً، المكتبة المظہریة

۶ سنن ابن ماجہ: ۲/۳۲۸ باب تشیيع الغراة ووداعهم، المكتبة الرحمانیة

۷ کنز العمال: ۹۵/۴ (۱۸۱۳۶) کتاب الشمائل: مؤسسة الرسالة

## رَبِّ أَنْزِلْنِي مُنْزَلًا مُّبْرَكًا وَأَنْتَ خَيْرُ الْمُنْزِلِينَ ۝

اے میرے پروردگار! مجھے برکت والی جگہ اتاریے اور آپ سب سے بہتر اتارنے والے ہیں۔

### سفر حج: انتہائی عاشقانہ عمل

**ارشاد فرمایا کہ** حج کا عمل انتہائی عشق ہے جس میں حاجیوں کی وضع بھی عاشقانہ بنادی گئی کہ سلے ہوئے کپڑے نہیں پہن سکتے، بس ایک چادر اوپر اور ایک چادر نیچے، عاشق کو لباس کا کہاں ہوش ہوتا ہے؟ احرام کی حالت میں جو عین نہیں مار سکتے، جو عین پڑنے سے سر صحرابنتا ہے تو صحرابننے دو۔ خوشبو مست استعمال کرو یعنی جتنی چیزیں صفائی اور نظافت کی ہیں سب ختم، بالکل اول جلول رہو، جیسے عاشق کو سوائے معشوق کے کچھ یاد نہیں رہتا۔ اللہ تعالیٰ نے حج کی ادائیں عاشقانہ رکھی ہیں۔ ننگے سر ننگے پیر جیسے کسی چیز کا کچھ ہوش ہی نہیں۔ جوتا بھی اس طرح پہنو کہ پیر کے اوپر کی ہڈیاں کھلی رہیں۔ بڑے لوگ اپنی شان دکھاتے ہیں، حج میں اللہ تعالیٰ نے سب شان خاک میں ملا دی کہ وطن سے دور، کھانے پینے کی سہولتوں سے محروم، ننگے پیر، ننگے سر رہو اور حج کے بعد سر منڈا دو اور سر سے سرکشی نکال دو، سر منڈانے کا حکم دے کر اللہ تعالیٰ نے بندوں کے سر سے سرکشی نکال دی۔ خواجہ صاحب کا شعر ہے۔

شیخ کی پگڑی اچھالی جائے گی

سرکشی سر سے نکالی جائے گی

اگر وہاں نزلہ زکام بخار ہو جائے تو گھبراؤ مت، وہاں کی بیماری بھی نعمت ہے اور ذریعہ قرب ہے، اس لیے جب یہاں آئے تو یہی سمجھ کر آئے کہ ہم بس اللہ کے ہیں، ہر حالت میں مست رہو، ہنستے رہو، مسکراتے رہو، اللہ کی حمد و ثناء کرتے رہو، اللہ کی راہ میں مشقت اٹھانا بڑے نصیب کی بات ہے۔

### اللہ تعالیٰ کی نشانی

ارشاد فرمایا کہ یہاں ہر طرف اللہ تعالیٰ کے نشانات ہیں، پورا شہر اللہ تعالیٰ کی آیت کبریٰ

ہے۔ کعبۃ اللہ آیت کبریٰ ہے۔ کعبہ پر ریاض صاحب خیر آبادی کا ایک شعر یاد آیا۔

کعبہ سنتے ہیں کہ گھر ہے بڑے داتا کا ریاض

زندگی ہے تو فقیروں کا بھی پھیرا ہوگا

جب میرا پہلا حج ہوا تھا تو کعبہ کے اندر ایک شعر موزوں ہوا۔

کہاں یہ میری قسمت یہ طواف تیرے گھر کا

میں جاگتا ہوں یا رب یا خواب دیکھتا ہوں

حضرت مولانا شاہ ابرار الحق صاحب دامت برکاتہم فداہ ابی وامی کے نواسہ فہیم الحق سلمہ نے بتایا کہ جب میں کعبہ میں طواف کے دوران اس شعر کو پڑھتا ہوں تو دوسرے سال حج کا موقع اللہ تعالیٰ مجھے عطا فرماتے ہیں۔ یہ ایسا مبارک شعر ہے۔ انہوں نے بتایا کہ حضرت مولانا شاہ ابرار

الحق صاحب دامت برکاتہم پورے طواف میں بار بار یہ شعر پڑھتے رہے۔

کہاں یہ میری قسمت یہ طواف تیرے گھر کا

میں جاگتا ہوں یا رب یا خواب دیکھتا ہوں

## کعبہ شریف کا ادب

ارشاد فرمایا کہ مسئلہ یہ ہے کہ طواف کرتے وقت نگاہ نیچی رکھو، کعبہ کو مت دیکھو،

طواف میں کعبہ کو دیکھنا جائز نہیں ہے۔ اس کی کیا وجہ ہے؟ اس کا جواب میرے دل میں آیا جو میں

نے کسی جگہ لکھا ہوا نہیں دیکھا، وہ یہ ہے کہ جب بادشاہ کا دیدار ہو رہا ہو تو اس وقت بادشاہ سے نظر

ملانا خلاف ادب ہے، بادشاہ کی عظمت کا تقاضا ہے کہ نگاہ نیچی رکھو۔ تو گویا اللہ تعالیٰ نے بتا دیا کہ

میرے گھر کا طواف کرنا میرا ہی طواف کرنا ہے، وہ میرے سامنے حاضری کا وقت ہے۔ جب

طواف کرو تو گھر والے کا مزہ لے لو کیوں کہ جب میرے گھر کا طواف کر رہے ہو تو گویا میرا ہی

طواف کر رہے ہو، جب میں سامنے ہوں تو پھر میری طرف کیوں دیکھتے ہو، بادشاہ کی آنکھ سے آنکھ

ملانے کی کیسے ہمت کرتے ہو، بادشاہ کی عظمت کا حق یہ ہے کہ نگاہ نیچی رکھو۔ میں تو بادشاہوں کا

بادشاہ ہوں، مجھ سے آنکھ ملانا کیسے جائز ہوگا؟ کعبہ شریف میں میرے دو شعر اور ہوئے تھے۔

نہ گلوں سے مجھ کو مطلب نہ گلوں کے رنگ و بو سے  
 کسی اور سمت کو ہے مری زندگی کا دھارا  
 جو گرے ادھر زمیں پر میرے اشک کے ستارے  
 تو چمک اٹھا فلک پر میری بندگی کا تارا

یعنی دنیا کے پھولوں سے مجھے کیا مطلب؟ یہاں ایرانی، مصری اور دنیا بھر کی عورتیں آتی ہیں، ان کا تماشا دیکھنے کے لیے حج نہیں فرض ہوا۔ ان کو دیکھنا حج کو ضایع کرنا ہے۔ حج ضایع کرنے کے اسباب سے دور رہو۔ قرآن پاک میں اللہ تعالیٰ نے فرمایا کہ مجھے پر ایمان لانے والے بندو! نامحرم عورتوں اور لڑکوں کو دیکھنا تم پر حرام ہے کہ تم اجنبی عورتوں پر نظر ڈالو یا لڑکوں کو دیکھو۔ ان کو مت دیکھو۔ تم بندے ہو، بندگی بجالاؤ، کعبہ میں بھی تم بندے ہو اور باہر کے ملکوں میں بھی بندے ہو اور یہاں تو اور بھی زیادہ اہتمام کرو کہ کسی عورت کو نظر اٹھا کر مت دیکھو ورنہ سارا نور نکل جائے گا اور شیطان بن جاؤ گے۔ بعض لوگ کہتے ہیں کہ عورتوں کو نہ دیکھنا یہ حکم کہاں ہے؟ ارے! قرآن شریف کا حکم ہے:

**قُلْ لِلْمُؤْمِنِينَ يَغُضُّوا مِنْ أَبْصَارِهِمْ**

اے نبی صلی اللہ علیہ وسلم! ایمان والوں سے آپ فرمادیں کہ آنکھوں کو بچاؤ یعنی نامحرم عورتوں اور لڑکوں سے نظر ہٹالو، یہاں تک کہ مسئلہ یہ ہے کہ اگر کسی آدمی کی آنکھیں بد نگاہی کے مرض میں مبتلا ہوں تو وہ مطاف کے پاس نہ بیٹھے تاکہ عورتوں کا حسن صاف نہ نظر آئے، دور بیٹھو، دور سے عورتوں کا حسن دھندلا سا نظر آئے گا اور بد نظری سے بچ جاؤ گے۔ اگرچہ عام لوگوں کے لیے افضل تو یہی ہے کہ کعبہ شریف کے قریب بیٹھیں لیکن جو بد نظری کا مریض ہے اس کو تجلیات الہیہ کے لیے معصیت کی، حرام کام کی کیسے اجازت ہوگی؟ ایسا شخص بجائے تجلیات الہیہ کے معصیت میں مبتلا ہو جائے گا، اس لیے مطاف سے دور بیٹھو تاکہ اگر غلطی سے نظر پڑ بھی جائے تو حسن دھندلا سا نظر آئے، صاف نظر نہ آئے اور گناہ کا مرتکب ہونے سے بچ جاؤ۔

## مہمان کی توہین میزبان کی توہین ہے

**ارشاد فرمایا کہ** کسی کے مہمان کو بُری نظر سے دیکھنا میزبان کی توہین ہے، دلیل قرآن شریف میں ہے۔ قوم لوط کو عذاب دینے کے لیے حضرت لوط علیہ السلام کے پاس حضرت جبرائیل علیہ السلام، حضرت میکائیل علیہ السلام اور حضرت اسرافیل علیہ السلام تین فرشتے آئے۔ حضرت عزرائیل علیہ السلام کو اللہ نے اس لیے نہیں بھیجا کہ قوم لوط کو زندگی ہی میں عذاب دینا تھا اور جب عذاب نازل ہوا تب روح قبض کرنے والا فرشتہ بھیجا۔ تو جبرائیل علیہ السلام، اسرافیل علیہ السلام اور میکائیل علیہ السلام یہ تین فرشتے خوبصورت لڑکوں کی شکل میں آئے جیسا مرض ہوتا ہے ویسا ہی امتحان ہوتا ہے۔ قوم لوط کو لونڈوں کا خبیث عشق تھا تو اللہ تعالیٰ نے لڑکوں کی شکل میں فرشتوں کو بھیجا تاکہ ان کو دیکھ کر پاگل ہو جائیں۔ معلوم ہوا کہ حسینوں کی طرف دیکھنا معذب قوم کا کام ہے، ان کو دیکھنا عذاب کو دعوت دینا ہے۔ چنانچہ لڑکوں کو دیکھ کر شہوت سے پاگل ہو گئے اور حضرت لوط علیہ السلام کے گھر میں کود گئے تو حضرت لوط علیہ السلام گھبرا گئے کیوں کہ اس وقت تک آپ کو علم نہیں تھا کہ یہ فرشتے ہیں اور اپنی قوم سے فرمایا:

**إِنَّ هَؤُلَاءِ ضَيْفِي فَلَا تَفْضَحُون ۗ**

تحقیق یہ میرے مہمان ہیں پس مجھ کو رسوا مت کرو۔

پس یہاں مکہ مکرمہ اور مدینہ منورہ میں جو مرد و عورتیں لڑکے آئے ہوئے ہیں یہ سب اللہ و رسول کے مہمان ہیں، ان کو بُری نظر سے دیکھنا، بد نظری کرنا اللہ و رسول کے ساتھ گستاخی کرنا ہے، لہذا اگر یہاں کوئی عورت نظر آئے تو نظر نیچی کر کے کہو کہ یا اللہ! یہ آپ کی مہمان ہے، اس وجہ سے یہ میری ماں سے زیادہ محترم ہے۔ اگر اس کے ساتھ کوئی برا خیال لاؤ تو گویا اپنی ماں کے ساتھ برا سوچ رہا ہوں۔ اسی طرح اگر کوئی لڑکا نظر آئے تو فوراً نظر ہٹا کر سوچو: یا اللہ! یہ میرے باپ سے زیادہ محترم ہے، کیوں کہ آپ کا مہمان ہے۔ بس لڑکی اور لڑکے سب سے یہاں نظر بچاؤ، عجم میں بھی یہی حکم ہے لیکن یہاں معاملہ زیادہ سنگین ہے کہ یہ بلد امین ہے اور

مدینہ طیبہ بدر رسول صلی اللہ علیہ وسلم ہے، اس لیے اللہ اور رسول کی عظمت کی وجہ سے ان کے مہمانوں کی عزت کرو۔

اللہ تعالیٰ اس عمل کو قبول کر لے تو تقویٰ فی العرب کی برکت سے اللہ تعالیٰ تقویٰ فی الجحیم بھی عطا فرمادیں گے یعنی اللہ تعالیٰ یہاں تقویٰ سے رہنے کی برکت سے اپنے اپنے ملکوں میں تقویٰ سے رہنے کی توفیق دے دیں گے اور پھر خیال آئے گا کہ یہ تو اللہ کے بندے اور بندیاں ہیں، ان کو کیسے بری نظر سے دیکھوں۔ پھر اپنے ملکوں میں بھی یہ حدیث سامنے رہے گی:

**أَخْلُقُ عِيَالُ اللَّهِ فَأَحَبُّ الْمَخْلُوقِ إِلَى اللَّهِ مِنْ أَحْسَنَ إِلَى عِيَالِهِ<sup>۱۷</sup>**

ساری مخلوق اللہ کی عیال ہے اللہ کے نزدیک مخلوق میں سے سب سے زیادہ پیارا بندہ وہ ہے جو اللہ کے عیال سے بھلائی سے پیش آئے۔ بد نظری کرنا کیا بھلائی سے پیش آنا ہے؟ لہذا یہاں سختی سے نظر بچاؤ، جو نظر کے مریض ہیں وہ مطاف سے بھی دور بیٹھیں ورنہ طواف کرتی ہوئی عورتوں سے بد نظری کر کے حرم کے اندر ملعون ہو جائیں گے اور اللہ کے مہمانوں کے ساتھ بد تمیزی گویا میزبان کے ساتھ بد تمیزی ہے جیسے حضرت لوط علیہ السلام نے فرمایا تھا کہ مجھے رسوا نہ کرو لیکن جب وہ خبیث نہ مانے تو کیا ہوا؟ جن کو وہ لڑکے سمجھ رہے تھے وہ فرشتے تھے۔ حضرت جبریل علیہ السلام نے ایک پرمارا تو سب اندھے ہو گئے، اس کے بعد عذاب نازل ہوا اور ان کی ساری مستی نکل گئی۔ اس لیے حسینوں کو دیکھ کر جب مستی آنے لگے تو ڈر جاؤ کہ یہ عذاب کی مستی ہے اور وہاں سے بھاگ جاؤ، نگاہوں کو بچاؤ، دل کو بچاؤ، جسم کو بچاؤ اور بد نظری سے کچھ ملتا بھی نہیں ہے۔ یہ بے وقوفی کا گناہ ہے کہ ملنا نہ ملنا دل کو مفت میں تڑپانا، ایک صاحب نے حکیم الامت سے عرض کیا کہ اگر حسینوں کو نہیں دیکھتا ہوں تو دل کو تکلیف ہوتی ہے حضرت نے فرمایا کہ دیکھنے سے زیادہ تکلیف ہوتی ہے یا نہ دیکھنے سے؟ اس نے کہا کہ دیکھنے سے زیادہ تکلیف ہوتی ہے، تین دن تک اس حسین کا خیال سنا رہا ہے اور نہ دیکھنے سے دو چار منٹ تکلیف ہوتی ہے۔ تو فرمایا کہ دو چار منٹ کا غم برداشت کر لو، بڑے غم سے چھوٹا غم آسان ہے۔

جب کوئی کرتا ہے بد نگاہی

مادروں جاں سے جی چاہتا ہے

## حج و عمرہ کے متعلق خاص ہدایات

اہم نوٹ: حج و عمرہ کے احرام کی نیت کرنے کے بعد خوشبو کا استعمال ممنوع ہے۔ اس لیے ہوائی جہاز میں جو خوشبودار ٹشو پیپر دیا جاتا ہے اس کو استعمال نہ کریں۔

(۱) نظر کی خاص حفاظت کریں یعنی نامحرم عورت یا لڑکی یا لڑکے کو نہ دیکھیں۔ حریم شریفین میں ساری دنیا کے لوگ آتے ہیں اس لیے ہر وقت اس کا خیال رکھیں کہ گوشہ چشم سے بھی نفس بد نظری نہ کرنے پائے، گھر سے نکلنے وقت یہ ارادہ کر کے نکلیں کہ یہاں کسی کو نہیں دیکھنا ہے؟ دل میں بار بار اس ارادہ کی تجدید کرتے رہیں ورنہ نفس بد نظری کرا دے گا۔ دونوں حرم بین الاقوامی جگہ ہے، دنیا بھر کی عورتیں آتی ہیں اس لیے شیطان کہتا ہے کہ ذرا دیکھو لو کہ اردن کی کیسی ہے، مراکش کی کیسی ہے، الجزائر کی کیسی ہے، شیطان سے کہہ دو کہ تیری ایسی تیسی ہر گز نہیں دیکھوں گا، مردود دور ہو جا اور **اَمَنْتُ بِاللّٰهِ وَرَسُوْلِهِ** پڑھ لو، یہ گناہ کے وسوسوں کا علاج ہے۔<sup>۱</sup>

(۲) قلب کی حفاظت کریں یعنی دل میں گندے خیالات نہ پکائیں، نہ کسی حسین کا تصور کر کے مزہ لیں، نہ گزشتہ گناہوں کو یاد کر کے مزہ لیں، خیالات کا آنا برا نہیں لانا برا ہے، خیالات آجائیں تو ان میں مشغول ہو جانا برا ہے۔

(۳) جسم کو بھی کسی غیر محرم عورت یا بے ریش لڑکے (یعنی جن کی داڑھی مونچھ نہ آئی ہو یا جن میں کشش ہو) کے قریب نہ رکھیں۔

(۴) فضول گوئی نہ کریں یعنی زیادہ بات چیت سے پرہیز کریں، کام سے کام رکھیں، طواف، تلاوت و درود شریف کے پڑھنے میں وقت گزاریں اور تھک جائیں یا کمزوری محسوس کریں تو کعبہ شریف کو دیکھتے رہیں۔

(۵) کسی مسئلے میں کسی سے بحث و مباحثہ نہ کریں نہ کسی سے لڑائی جھگڑا کریں۔ اگر کسی سے کوئی تکلیف پہنچ جائے تو معاف کر دیں کہ اگر زائرین ہیں تو وہ اللہ کے مہمان ہیں اور مقامی ہیں تو

در باری لوگ ہیں، لہذا سرکار کے مہمانوں اور درباریوں دونوں کا ادب ضروری ہے اور دوکانوں پر دوکاندار کا بھی احترام کرو کہ دونوں حرم کے دوکاندار اللہ کے پڑوسی ہیں اور مدینہ شریف میں حضور صلی اللہ علیہ وسلم کے بھی پڑوسی ہیں۔

(۶) طواف کے وقت کعبہ شریف کی طرف مت دیکھیں۔ بادشاہ جس وقت مخاطب ہوتا ہے تو ایسی وقت میں بادشاہ سے نظر ملنا خلاف ادب ہے۔

(۷) اگر کوئی نا محرم عورت نظر آجائے اور دل اس کی طرف کھنچنے لگے تو فوراً نظر ہٹالو اور سمجھ لو کہ یہ اللہ کی مہمان ہے۔ اس لیے میری ماں سے زیادہ محترم ہے اور اگر مدینہ منورہ میں نظر پڑ جائے تو سوچو کہ یہ اللہ کی بھی مہمان ہے اور حضور صلی اللہ علیہ وسلم کی بھی مہمان ہے۔ اسی طرح کوئی لڑکا نظر آئے اور دل کھنچنے لگے تو سمجھو کہ یہ میرے باپ سے زیادہ محترم ہے کیوں کہ مکہ المکرمہ میں اللہ تعالیٰ کا مہمان ہے اور مدینہ منورہ میں اللہ تعالیٰ کا بھی مہمان ہے اور رسول اللہ کا بھی مہمان ہے۔ غرض لڑکی یا لڑکے پر نظر پڑتے ہی فوراً ہٹالیں، ایک لمحے کو پڑی نہ رہنے دیں۔

(۸) حریم شریفین کے لوگوں سے کوئی تکلیف پہنچے تو کوئی شکایت نہ کرو، یہ سوچو کہ یہ شہزادے ہیں، ایک طواف کریں گے اور اللہ تعالیٰ سے معافی مانگ لیں گے، ہم ان کے پیروں کی خاک کے برابر بھی نہیں ہیں۔

(۹) کھانے میں کوئی چیز پسند نہ آئے تو شکایت نہ کرے، ایک صاحب نے شکایت کی کہ مدینہ منورہ کا وہی کھٹا ہے، ہمارے ہندوستان میں وہی میٹھا ہوتا ہے تو خواب میں حضور صلی اللہ علیہ وسلم نے حکم دیا کہ مدینے سے نکل جاؤ۔ وہاں کی ہر چیز کو محبت، عزت اور عظمت کی نظر سے دیکھو، کسی چیز میں عیب نہ نکالو۔ ایک صاحب مدینہ منورہ کی برقع پوش کالی عورتوں سے روزانہ انڈے خریدتے تھے۔ ایک دن کچھ انڈے گندے نکل آئے تو انہوں نے انڈے خریدنا بند کر دیے تو حضور صلی اللہ علیہ وسلم کی خواب میں زیارت نصیب ہوئی۔ فرمایا کہ کالی عورتیں برقعے میں جو آتی ہیں بہت دور سے آتی ہیں، غریب ہیں ان سے انڈے خرید لیا کرو، ان کو مایوس نہ کرو۔ پھر وہ اتاروئے اور پھر وہ روزانہ بے ضرورت ان عورتوں سے انڈے خرید کر تقسیم کر دیتے تھے۔

۱۰) مدینے کی موت کے بارے میں حضور صلی اللہ علیہ وسلم نے فرمایا کہ جس کو استطاعت ہو کہ مدینہ میں مرے وہ مدینہ میں آکر مر جائے۔ اس لیے کہ جو مدینہ میں مرے گا اس کی میں شفاعت کروں گا۔<sup>ک</sup>

۱۱) اپنے آپ کو خادم سمجھیں، مخدوم نہ سمجھیں۔ اپنی ذات کو لوگوں کے لیے راحت کا باعث بنائیں اور ان کی خدمت کو اپنی سعادت سمجھیں۔

۱۲) کعبۃ اللہ پر پہلی نظر پڑے تو اللہ سے اللہ کو مانگ لو اور کہو کہ اللہ منہ تو اس قابل نہیں ہے لیکن آپ کریم ہیں، نالائقوں پر بھی مہربانی کرتے ہیں۔

کوئی تجھ سے کچھ کوئی کچھ مانگتا ہے  
الہی میں تجھ سے طلب گار تیرا

۱۳) اگر کوئی خواب دیکھیں تو اس کا تذکرہ صرف اپنے شیخ سے کریں، اگر شیخ نہ ہو تو اپنے ہمدرد اور دین کی سمجھ رکھنے والے سے کریں۔ ہر ایک سے نہ کہتے پھریں۔

۱۴) حج اور عمرہ کرنے والے اس بات کی کوشش کریں کہ ان کی ایک سانس بھی اللہ رب العزت کی نافرمانی میں نہ گزرے۔

۱۵) اور کنکریاں مارنے کی نصیحت یہ ہے کہ کنکری میں جب مجمع کم ہو جائے ۲۰، ۲۵، ۵۰، ۶۰ آدمی رہ جائیں تب جاؤ، چاہے ۱۲ بجے رات میں جانا پڑے، کتابوں میں جو لکھا رہتا ہے کہ مغرب بعد مکروہ وقت ہے اب یہ اس زمانے میں مکروہ نہیں رہا، کیوں کہ جان بچانا فرض ہے، اس لیے مغرب بعد یا عشاء بعد یا ۱۲ بجے رات کو جاؤ، جب تک صبح صادق نہ ہو اس کا وقت بلا کراہت جائز ہے۔

۱۶) پانی کا انتظام گرمیوں میں اپنے ساتھ رکھو۔ کوئی تھرماس ہو، ٹھنڈا پانی ساتھ رکھو کہ دھوپ کی شعاعوں سے اچانک پیاس شدید لگ جاتی ہے اور پانی نہ ملنے سے لو لگ جاتی ہے، کوئی اور بیماری آسکتی ہے تو ان چیزوں کا خیال رکھنا چاہیے۔

۱۷) خواتین کے لیے بہتر یہی ہے کہ حرمین شریفین میں وہ نماز اپنے گھروں میں پڑھیں اور طواف وہاں کر لیں۔ ایسے ہی روضہ مبارک پر صلوٰۃ سلام پڑھنے کے لیے جائیں، عورتوں

کے لیے گھروں میں نماز پڑھنے کی زیادہ فضیلت ہے، یعنی ایک لاکھ کا ثواب ان کو گھر پر ہی مل جائے گا۔

۱۸) اللہ تعالیٰ سے خوب دعا مانگو، عرفات کے میدان میں دعا بہت قبول ہوتی ہے، اسی طرح روضہ مبارک پر دعا قبول ہوتی ہے۔ اللہ تعالیٰ سے اپنے لیے، اپنے ماں باپ، اپنے خاندان کے لیے، میرے لیے دعا مانگیے۔ میں بھی دعا کے لیے گزارش کرتا ہوں اور صلوة و سلام کا وکیل بنانا ہوں۔

۱۹) بس یہ چند نصیحتیں کر دیں، باقی حج و عمرہ کے متعلق مستند عالم کی کتاب پڑھتے رہو، جیسے حضرت مفتی محمد شفیع صاحب رحمہ اللہ علیہ کی ”احکام حج و عمرہ“ کو بار بار پڑھو۔

۲۰) حالتِ احرام میں عورتوں کے لیے چہروں پر برقع نہ لگے اور وہ جو سر پر سفید کپڑا باندھتی ہیں وہ احرام نہیں ہے، وہ محض بالوں کی حفاظت ہے، بعض عورتیں نادانی سے اتنا ضروری سمجھتی ہیں کہ مسح بھی اسی کپڑے کے اور پر کرتی ہے اور سمجھتی ہیں کہ اس کپڑے کو ہٹانے سے احرام ٹوٹ جائے گا، نعوذ باللہ! یہ بالکل جہالت، بالکل غلط بات ہے، جب کوئی غیر محرم نہ ہو تو اس کو بھی اتار دو، وہ کپڑا بھی کوئی ضروری نہیں ہے۔ جب وضو کرنا ہو تو اس کو ہٹا کر بالوں میں مسح وغیرہ کرنا چاہیے ورنہ وضو ہی نہ ہو گا البتہ چہرے پر برقع کا نقاب نہ لگے، اس کے لیے کوئی چیز جیسے چھوٹے لڑکوں کا ہیٹ ہوتا ہے تو وہ ادھر سامنے کر لیں جب عمرہ ہو گیا، احرام کھل گیا بس پھر احرام کی پابندی ختم۔

۲۱) عمرہ کے بعد مردوں کو سر منڈانا یا اگر بڑے بال ہوں تو ایک پور کے برابر بال کٹوانا ضروری ہے۔ عربوں کی نقل نہ کرو جو قینچی سے تھوڑے سے بال کاٹتے ہیں، سر منڈانے کا ثواب زیادہ ہے، اس سے تکبر بھی نکل جاتا ہے اور بال بال کے گناہ معاف ہو جاتے ہیں۔

بس اللہ تعالیٰ تمام لوگوں کا حج قبول فرمائے اور اپنی رحمت سے دکھاوے سے بچائے۔ اللہ کے لیے حج کرو، دعا کرتا ہوں اللہ تعالیٰ سارے حاجیوں کا حج و عمرہ قبول فرمائے اور سب حاجیوں کی دعاؤں کو، عرفات کے میدان، منی، مزدلفہ، دونوں حرم کی دعاؤں کو اللہ تعالیٰ قبول فرمائے۔

اللہ تعالیٰ ہم سب کو مندرجہ بالا تعلیمات و ہدایات پر عمل کی توفیق نصیب فرمادیں، بحق سید المرسلین صلی اللہ علیہ وسلم، آمین۔

## ہدایات برائے زائرینِ مدینہ منورہ

روضہ رسول صلی اللہ علیہ وسلم اور مسجدِ نبوی صلی اللہ علیہ وسلم میں خوب درود شریف پڑھو بلکہ جب روضہ مبارک نظر آئے تو عاشقانہ نظروں سے دیکھو اور اس وقت میں تو یہ شعر پڑھتا ہوں۔

ڈھونڈتی تھی گنبدِ خضریٰ کو تو

دیکھ وہ ہے اے نگاہِ بے قرار

ہوشیار اے جانِ مضطر ہوشیار

آگیا شاہِ مدینہ کا دیار

یعنی جو مقام عرشِ اعظم سے افضل ہے آپ وہاں کھڑے ہوئے ہیں، علماء فرماتے ہیں کہ جس جگہ آپ صلی اللہ علیہ وسلم کا جسم مبارک رکھا ہوا ہے اتنا ٹکڑا عرشِ اعظم سے افضل ہے، وہ کوئی معمولی جگہ نہیں ہے، اس لیے بتا رہا ہوں تاکہ وہاں کے ادب میں کوتاہی نہ کرو اور جس کو اللہ جلّ جلالہ وہاں پہنچادے وہ اللہ تعالیٰ کا شکر ادا کرے۔ جب روضہ اقدس پر حاضر ہو تو نہایت ادب سے درمیان آواز میں درود و سلام پڑھے:

الْصَّلَاةُ وَالسَّلَامُ عَلَيْكَ يَا رَسُولَ اللَّهِ

الْصَّلَاةُ وَالسَّلَامُ عَلَيْكَ يَا نَبِيَّ اللَّهِ

الْصَّلَاةُ وَالسَّلَامُ عَلَيْكَ يَا حَبِيبَ اللَّهِ

جو درود و سلام یاد ہیں خوب پڑھو کیوں کہ آپ اپنی قبر مبارک میں زندہ ہیں اور سلام کا جواب دیتے ہیں۔ صلوة والسلام پڑھ کر یوں کہو کہ اللہ تعالیٰ نے قرآن پاک میں فرمایا ہے **وَلَوْ أَنَّهُمْ إِذْ ظَلَمُوا أَنفُسَهُمْ جَنُ لُؤْغُونَ** نے اپنے نفس پر ظلم کیا یعنی گناہ کیا **جَاءُواكَ** اے نبی صلی اللہ علیہ وسلم کاش! وہ آپ کے پاس آتے۔ یہاں کہو کہ اے اللہ تعالیٰ! میں نے اپنے اوپر ظلم کیا لیکن میں آپ کے نبی صلی اللہ علیہ وسلم کے پاس آگیا آپ کی توفیق و کرم سے **فَاسْتَغْفِرُوا لِلَّهِ** اور وہ اللہ تعالیٰ سے معافی چاہتے تو اللہ تعالیٰ میں اس آیت پر عمل کر رہا ہوں اور آپ سے معافی چاہ رہا ہوں۔

**وَاسْتَغْفَرَ لَهُمُ الرَّسُولُ** اور ان کے لیے ہمارا رسول بھی معافی چاہتا ہو **وَجَدُوا اللَّهَ تَوَّابًا رَحِيمًا** تو وہ اللہ تعالیٰ کو بہت توبہ قبول کرنے والا اور رحم کرنے والا پاتے۔ یہاں کہو۔ اے اللہ کے رسول صلی اللہ علیہ وسلم! دو کام میرے اختیار میں تھے۔ آپ کے پاس آنا اور مغفرت مانگنا۔ تو میں اللہ تعالیٰ کی توفیق و کرم سے آپ صلی اللہ علیہ وسلم کے پاس آ گیا اور اللہ تعالیٰ سے مغفرت مانگ رہا ہوں، اے اللہ تعالیٰ کے رسول صلی اللہ علیہ وسلم! اب آگے آپ کا کام ہے کہ میرے لیے آپ مغفرت مانگیے کیوں کہ اللہ تعالیٰ نے فرمایا ہے **وَاسْتَغْفَرَ لَهُمُ الرَّسُولُ** پس میرے لیے مغفرت مانگنا آپ صلی اللہ علیہ وسلم کے اختیار میں ہے اور آپ صلی اللہ علیہ وسلم کریم ہیں۔

یارب تو کریمی و رسول تو کریم

صد شکر کہ ما یم میان دو کریم

یا اللہ تعالیٰ! آپ کریم ہیں، آپ کا رسول صلی اللہ علیہ وسلم بھی کریم ہے، سینکڑوں بار شکر ہے کہ ہم دو کریموں کے درمیان ہیں۔

اور رود شریف ایسی عبادت ہے کہ بیک وقت دونوں کا نام منہ سے نکلتا ہے، اللہ تعالیٰ کا نام بھی اور حضور صلی اللہ علیہ وسلم کا نام بھی۔ **اللَّهُمَّ** کہا تو اللہ میاں کے نام کا لڈو ملا اور **صَلِّ عَلَيَّ مُحَمَّدٍ** کہا تو حضور صلی اللہ علیہ وسلم کے نام کا لڈو ملا، تو رود شریف پڑھنے والا بندہ دو کریموں کے درمیان میں ہو جاتا ہے اور دو کریم کے درمیان میں جس کی کشتی ہوگی وہ ان شاء اللہ تعالیٰ کیسے ڈوبے گی؟ پھر وہاں یہ دعا کرو، کیوں کہ روضہ مبارک میں جو درود و سلام پڑھتا ہے، حضور صلی اللہ علیہ وسلم خود سنتے ہیں۔ کہو کہ اے نبی صلی اللہ علیہ وسلم! اے رحمۃ للعالمین صلی اللہ علیہ وسلم! آپ سارے عالم کے لیے رحمت ہیں اور میں آپ کا ایک ادنیٰ امتی ہوں، ادنیٰ امتی ہونے کی حیثیت سے آپ صلی اللہ علیہ وسلم سے درخواست کرتا ہوں کیوں کہ آپ کریم ہیں آپ اپنا دست کرم میری طرف بڑھائیے اور میرے لیے مغفرت مانگ کر **وَاسْتَغْفَرَ لَهُمُ الرَّسُولُ** کا جز پورا کر دیجیے یعنی اللہ تعالیٰ سے میرے لیے مغفرت کی درخواست کر دیجیے۔ اس کے بعد خوب دیر تک اللہ تعالیٰ سے دعا مانگتے رہو، لیکن ہاتھ اٹھا کر نہیں ہاتھ گرائے ہوں، کسی قبر پر حتیٰ کہ

روضہ مبارک پر بھی ہاتھ اٹھا کر دعا مانگنا جائز نہیں کیوں کہ لوگوں کو غلط فہمی ہوگی کہ نعوذ باللہ صاحبِ قبر سے مانگ رہے ہیں۔ اگر ہاتھ اٹھانا ہوں تو تعبہ شریف کی طرف منہ کر لو، ہمارے شیخ حضرت مولانا شاہ ابرار الحق صاحب رحمۃ اللہ علیہ وہاں خوب دعائیں مانگتے تھے اور ہجوم میں خوب دھکے بھی کھاتے اور خوب مزہ لیتے تھے۔ ایسے دھکے کہاں ملتے ہیں جو بیڑا پار کر دیں، وہاں کا تو دھکا بھی پیارا ہے، اللہ تعالیٰ بھی دیکھ رہے ہیں اور حضور صلی اللہ علیہ وسلم بھی دیکھ رہے ہیں کہ ہمارا عاشق کس طرح دھکے کھا رہا ہے؟ بھلا ان کو رحم نہ آئے گا؟ وہاں اللہ تعالیٰ کی رحمت کی خوب بارش ہوتی ہے لہذا روضہ مبارک میں اللہ تعالیٰ سے خوب مانگو۔ امام ابو یوسف رحمہ اللہ فرماتے ہیں کہ جب مجھے کوئی مشکل پیش آتی ہے تو میں اپنے استاد حضرت امام ابو حنیفہ رحمہ اللہ علیہ کی قبر پر جاتا ہوں لیکن صاحبِ قبر سے نہیں مانگتا، اللہ تعالیٰ سے مانگتا ہوں کہ اے خدا! یہ میرا استاد یہاں آرام فرما ہے، اس کی برکت سے میری دعا قبول فرمائیے۔ حضرت امام ابو یوسف رحمہ اللہ علیہ فرماتے ہیں کہ میری کبھی کوئی دعا رد نہیں ہوئی۔ حضرت امام ابو حنیفہ رحمہ اللہ کی برکت سے تو یہ بتاؤ کہ جن پر ایمان لانے سے اور جن کی غلامی سے امام ابو حنیفہ رحمہ اللہ علیہ بنے تو حضور صلی اللہ علیہ وسلم کے روضہ مبارک پر کتنی دعا قبول ہوگی اس لیے وہاں پر خوب مانگو۔ اللہ تعالیٰ سے مانگو کہ سید الانبیاء صلی اللہ علیہ وسلم کے طفیل میں آج میری ساری دعائیں قبول فرما لیجیے اور اپنے لیے، والدین کے لیے، اپنے دوست و احباب کے لیے بھی اور اپنی مسجد کے مصلیوں کے لیے بھی، خانقاہ کے لوگوں کے لیے، سارے عالم کے مسلمانوں کے لیے یہاں تک کہ کافروں کے لیے بھی دعا کرو۔ اے خدا! اہل کفر کو اہل ایمان بنا دے اور ایمان کو اہل ایمان تقویٰ بنا دے اور اہل بلا کو اہل عافیت کر دے، اور اہل مرض کو اہل صحت کر دے اور اہل جہل کو اہل علم کر دے اہل دکھ کو اہل سکھ بنا دے۔ آخر میں یہ کہو کہ چیونٹیوں پر رحم کر دے بلوں میں اور مچھلیوں پر رحم کر دے دریاؤں میں اور سمندروں میں اور درندوں پر رحم فرمادے جنگلوں میں اور پرندوں پر رحم فرمادے فضاؤں میں، سارا عالم آگیا، سارے عالم پر رحمت مانگنا اپنے کو رحمت کا مستحق بنانا ہے اور یہ دعا کوئی مانگ لے تو اللہ تعالیٰ اس کو ابدال کا درجہ دے دیں گے اور اس کی برکت سے دعا بھی قبول ہو جاتی ہے۔

اے اللہ تعالیٰ! مجھے بخش دے اور میرے نبی صلی اللہ علیہ وسلم کی امت کو بخش دے۔

**اللَّهُمَّ ارْحَمْنِي وَارْحَمِ أُمَّةَ مُحَمَّدٍ صَلَّى اللَّهُ عَلَيْهِ وَسَلَّمَ**

اے اللہ تعالیٰ! مجھ پر رحم فرما دے اور پوری امت محمد صلی اللہ علیہ وسلم پر رحم فرما دے۔

**اللَّهُمَّ اهْدِنِي وَاهْدِ أُمَّةَ مُحَمَّدٍ صَلَّى اللَّهُ عَلَيْهِ وَسَلَّمَ**

اے اللہ تعالیٰ! مجھے ہدایت دیجیے اور پوری امت محمد صلی اللہ علیہ وسلم کو ہدایت دیجیے۔

**اللَّهُمَّ عَافِنِي وَعَافِ أُمَّةَ مُحَمَّدٍ صَلَّى اللَّهُ عَلَيْهِ وَسَلَّمَ**

اے اللہ تعالیٰ! مجھے عافیت سے رکھ اور پوری امت محمدی صلی اللہ علیہ وسلم کو بھی عافیت سے رکھیے۔

تمام امت کے لیے مانگو اور روضہ رسول اللہ صلی اللہ علیہ وسلم اور مسجد نبوی صلی اللہ علیہ وسلم میں خوب درود شریف پڑھو، وہاں کے لوگوں کا بھی ادب کرو، اگر کوئی آپ سے بد تمیزی کر دے، دھکامار دے یا کوئی تکلیف پہنچ جائے اُف نہ کرنا کیوں کہ وہ درباری لوگ ہیں، آپ مہمان سرکار ہیں، وہ اہل دربار ہیں لہذا ان کو چاہیے کہ وہ اپنے مہمان سرکار کا اکرام کریں مگر آپ اہل دربار کا اکرام کریں، اپنی اپنی ڈیوٹی اپنے اپنے ساتھ رکھیں، اگر ان سے کوتاہی ہو جائے تو آپ اہل دربار کے ادب میں کمی مت کریں اور ان کے بارے میں زبان کو خاموش رکھیں۔ حضرت حکیم الامت تھانوی رحمۃ اللہ علیہ نے لکھا ہے کہ ایک شخص نے یہ کہہ دیا کہ یہاں کا وہی کھٹا ہے اور ہمارے ہندوستان کا وہی میٹھا ہے۔ اسی رات حضور صلی اللہ علیہ وسلم کی خواب میں زیارت ہوئی۔ آپ صلی اللہ علیہ وسلم نے فرمایا کہ مدینہ چھوڑ دو، فوراً واپس جاؤ تمہیں ہندوستان کا وہی اچھا لگتا ہے، ہمارے شہر کا وہی اچھا نہیں لگتا تو کیوں آیا یہاں پر نالائق؟ بہت روئے مگر کام نہیں بنا، بے ادبی بڑی خطرناک چیز ہے۔ اس لیے وہاں کی کسی چیز کو کچھ مت کہو۔ جتنے لوگ ہیں وہاں ان کو اکرام اور پیار کی نظر سے دیکھو، اول تو دیکھو ہی نہیں، اپنے کام سے کام رکھو اور مکہ شریف میں جب کعبہ شریف کو دیکھو تو سوچو کہ اس کعبہ شریف کو حضور صلی اللہ علیہ وسلم نے دیکھا ہے۔ آپ صلی اللہ علیہ وسلم کی نظر مبارک جہاں پڑی تھی آج میری نظر بھی وہی پڑ رہی ہے۔ اپنی قسمت پر کتنا شکر کرو کہ اس طرح بالواسطہ نگاہ نبوت صلی اللہ علیہ وسلم سے ملاقات ہو رہی ہے۔ میں ملتزم پر تصور کرتا ہوں کہ حضور صلی اللہ علیہ وسلم کا سینہ مبارک یہاں چمکا

ہے۔ قسمت سے آج میرا سینہ بھی وہاں لگ رہا ہے، مکہ شریف اور مدینہ شریف میں چاند بھی دیکھتا ہوں تو سوچتا ہوں کہ یہیں سے حضور صلی اللہ علیہ وسلم نے چاند کو دیکھا تھا، چاند کے جس حصے پر آپ صلی اللہ علیہ وسلم کی نگاہ مبارک پڑی تھی، ہم بھی وہاں اپنی نظر ڈال دیں تاکہ آپ صلی اللہ علیہ وسلم کی مبارک نظر سے بالواسطہ نظر مل جائے، مطاف میں سوچو کہ تمام پیغمبر علیہم السلام یہاں چلے ہیں۔ آپ صلی اللہ علیہ وسلم کے قدم مبارک بھی وہاں چلے ہیں اور کتنے ولی اللہ وہاں چلے ہیں اور سوچو کہ اس کعبہ کے بالکل اوپر آسمانوں میں بیت المعمور ہے، ہر روز ستر ہزار فرشتے جس کا طواف کرتے ہیں۔ اور ایک طواف کے بعد قیامت تک دوبارہ ان کی باری نہیں آتی۔ اور بیت اللہ کے طواف میں جو دعائیں پڑھیں، ساتھ میں میرا یہ شعر بھی پڑھو جو محبت کو تیز کر دیتا ہے

کہاں یہ میری قسمت یہ طواف تیرے گھر کا

میں جاگتا ہوں یا رب یا خواب دیکھتا ہوں

یہ شعر پڑھتے ہوئے خالی گھر کو مت دیکھو، صاحب گھر کا بھی تصور کرو کہ صاحب خانہ سامنے ہے۔ حدود حرم شروع ہوتے ہی ایک دعا ہے کہ یا اللہ تعالیٰ! ہم حدود حرم میں داخل ہو رہے ہیں، اس کی برکت سے آپ ہم پر جہنم کی آگ حرام کر دیجیے۔ کتاب کو ضرور ساتھ رکھیں کیوں کہ انسان بھول جاتا ہے۔ حرم میں داخلہ کے وقت اس شعر میں تھوڑی سی ترمیم کر لو۔

کہاں یہ میری قسمت یہ حاضری حرم کی

میں جاگتا ہوں یا رب یا خواب دیکھتا ہوں

اور حرم مدینہ میں داخل ہوتے وقت مسنون دعا پڑھ کر اس شعر کو یوں پڑھو

کہاں یہ میری قسمت یہ حاضری مدینہ

میں جاگتا ہوں یا رب یا خواب دیکھتا ہوں

اور مدینہ منورہ میں روضہ مبارک میں حاضری کے وقت یوں کہو۔

کہاں یہ میری قسمت یہ روضہ مبارک

میں جاگتا ہوں یا رب یا خواب دیکھتا ہوں

جہاں جاؤ اس شعر کو فٹ کر لو، وہاں کی ساری نعمتوں پر، سارے مقدس مقامات، مٹی، عرفات،

مزدلفہ وغیرہ پر فٹ کر لو، وزن گرے نہ گرے فکرنہ کرو اللہ تعالیٰ اس کے معنی سے باخبر ہیں۔  
بس ریاسے بچے رہنا، ریاسے بچنا بہت ضروری ہے۔

مکہ شریف میں اگر موقع ہو، بھیڑ نہ ہو تو ملتزم پر دونوں ہاتھ رکھ کر اس طرح سینہ لگا دو جیسے کوئی چپک کر رہا ہے، اللہ تعالیٰ سے بڑھ کر کون مہربان ہے۔ خوب دعا کرو، لکھا ہے کہ وہاں کوئی دعا رد نہیں ہوتی اور جب اپنے ملکوں میں واپس آ جاؤ اور اہل مکہ کو خط لکھو تو ان سے یوں گزارش کرو۔

اے ساکنانِ مکہ مجھ کو بھی یاد رکھنا

اک دور افتادہ فریاد کر رہا ہے



